

MIND THE GAP!

SiSwati Lulwimi Lwasekhaya

KUTAWUBA NJALO

INKHOMBANDLELA YELUHLOLO LWEMDLALO



KUTAWUBA NJALO

INKHOMBANDLELA YELUHLLOLO

UMDLALO

LIBANGA LE 12

SISWATI LULWIMI LWASEKHAYA

2020

LENKHOMBANDLELA INEMAKHASI LA-97

Inkhombandleya Yeluhlolo-Umdlalo-'Kutawuba Njalo Libanga Le

ISBN12- 978-1-4315-3394-7



This content may not be sold or used for commercial purposes.

Curriculum and Assessment Policy Statement (CAPS) Grade 12 SiSwati Home Language Mind the Gap study guide for the Drama: *Kutawuba Njalo* by SZ Simelane.

This publication has a Creative Commons Attribution Noncommercial Sharealike Licence. You can use, modify, upload, download, and share content, but you must acknowledge the Department of Basic Education, the authors and contributors. If you make any changes to the content you must send the changes to the Department of Basic Education. This content may not be sold or used for commercial purposes. For more information about the terms of the license please see: <http://creativecommons.org/licenses/by-nc-sa/3.0/>.

Copyright © Department of Basic Education 2019
222 Struben Street,
Pretoria,
South Africa
Contact person: Ms C. Weston
[Email: Weston.C@dbe.gov.za](mailto:Weston.C@dbe.gov.za)
Tel: (012) 357 4183
<http://www.education.gov.za>
Call Centre: 0800202933

Acknowledgements

The extracts from the drama in this study guide are from *Kutawuba Njalo* by SZ Simelane.

Mind the Gap Team

Senior Project Leaders: Dr S. Malapile, Ms C Weston

Production co-ordinators:

B. Monyaki, B. Ras, M. Phonela, M. Nematangari

Authors: VC Shongwe, PS Singwane, GC Nkosi, GM Ngomane, BE Nkosi, TP Shabalala, VJ Shabangu, HM Ngwenyama, NF Maseko

Designer: Page82 Media

Onsite writers' workshop support:

J. Mphidi, V. Magelegheda, P. Hlabiwa, R. Maboye, N. Malope

Ministerial Foreword

The Department of Basic Education remains steadfastly committed to innovative strategies aimed at enhancing learner attainment. Consistent with the government's commitment in promoting the indigenous languages that form the tapestry of our democratic landscape, this Mind the Gap Self study guide is a concrete demonstration of this commitment.

The release of this self-study guide incorporates all the official African Home Languages focusing on the novel genre at this stage. Not only does the study guide incorporate the African languages, but it also incorporates South African Sign Language Home Language, Afrikaans Home Language and English First Additional Language.

The Mind the Gap Literature Self Study Guide is responding to the broader sectoral reading challenges that the country is experiencing. It seeks to strengthen the following strands of the National Reading Sector Plan: Teacher Development and Support; Direct Learner Support; and Provisioning and Utilisation of the Learning and Teaching Support Materials. Its interactive nature will make it easier for both teachers and learners to read, to learn or study. It is hoped that through this Study Guide, the reading and learning outcomes will be achieved.

Key terminologies are explained or illustrated in a simplified manner and examples of the types of questions as a learner you may expect to be asked in an examination, are included in this study guide. In order to build your understanding, specific questions and possible responses forms part of the study guide package.

The study guide is designed to appeal to any learner offering Grade 12, whether as a part-time or a full-time candidate. Educators in the field will also find it an invaluable resource in their practice.

Every learner is a national asset, all you need now is to put in the hours required to prepare for the examinations and excel!
We wish each and every one of you good luck and success.



MRS AM MOTSHEKGA, MP
MINISTER
DATE: 14 NOVEMBER 2019



Matsie Angelina Motshekga, MP
Minister of Basic Education

LIKHASI LALOKUCUKETFWE

1.	SENDVULELO	4
	• Indlela yekusebentisa lenkhombandlela	5
	• Mfundzi welibanga lelishumi nakubili	6
	• Tihlomo letisikhombisa tekufundzela luhlolo	7
	• Lokulindlele kutsi ukwente ngelusuku lweluhlolo	7-8
	• Sibutsetelo seliphepha lesibili Lulwimi Lwasekhaya: Luhlolo lweTemibhalo.(Tinhlobo temibuto)	9
	• Likhasi lalokucuketfwe liphepha lesibili- Luhlolo lweTemibhalo	10
	• Luhla lwekutikhumbuta.	11
	• Lokulindlele bahloli beliphepha kuwe mhlolwa (Emazinga ebulukhuni bemibuto)	12-13
	• Emagama lasetjentiswa nakubutwa imibuto letakusita kutsi uphendvule imibuto ngalokulindlele	14-16
2.	Sibutsetelo Singeniso	
	• Umlandvo wembhali	17
3.	Sigaba 1	
	• Sifinyeto semdlalo wonkhe	18-19
	• Sifinyeto semdlalo nemisebenti yekutivivinya ngekwetinkhundla	20-37
4.	Sigaba 2	
	• Emasu ekuhlutwa kwemdlalo netibonelo letisemdlalweni	38
	• Tinhlobo temidlalo	38
	• Sakhiwo nesakhiwana (setfulo, ludvweshu, kubhehetseka kweludvweshu, sicakacaka, luvutfondzaba, lupholavutfondzaba, siphetho, sendlalelwati, sikhanyisamcondvo nesendlalelomuva)	39-46
	• Luhla lwebadlali emdlalweni	47
	• Tinhlobo tebadlali	48-49
	• Emasu ekuvetwa kwebadlali	50-52
	• Lishadi letimilo tebadlali	53-55
	• Indzima yemlandzi/ umdlali/ umbono	55-56
	• Ingcikitsi nemlayeto	56-58

	• Sifundvo	58
	• Umoya neliphimbo	58-59
	• Kulandzelana kwetigameko (Sikhatsi emdlalweni)	60
5.	Sigaba 3	
	• Kuhlola emdlalweni	61
	• Indlela yekuhlola	61
6.	Sigaba 4	
	• Indzabambhalo	62
	• Tibonelo temibuto wenzabambhalo netimphendvulo.	63-67
7.	Sigaba 5	
	• Imibuto lemifisha	68
	• Tibonelo temibuto lemifisha netimphendvulo.	69-78
8.	Sigaba 6	
	• Kunotsa kwelulwimi	79-82
	• Luhla lwemagama lachazwako	83-86
9.	Sigaba 7	
	• Timphendvulo temibuto yekutivivinya ngekwetehluko	87-93
	• Irubhriki yekuhlola indzabambhalo	94
	• Timphawu tekumaka indzabambhalo	95
10.	Imitfombolwati	96
11.	Babhali Balenkombandlela	97

1. SENDVULELO

- Fundza umlayeto locondziswe kuwe mfundzi welibanga le-12.
- Fundzisisa tihlomiso tekulungiselela luhlolo.
- Caphela lokumele ukwente ngelusuku lweluhlolo.
- Fundzisisa sibutsetelo seliphepha lesibili lotawuhlangana nalo ngelusuku lweluhlolo.
- Naka luhla lwekutikhumbuta.
- Fundza ngekcuphelela lokulindzelwe bahloli beliphepha lesibili kuwe, kakhulukati emazinga ebulukhuni bemibuto nemagama latawasita kutsi uphendvule imibuto ngalokulindzelekile.
- Fundzisisa indlela yekukhetsa imibuto Esigabeni B, letakusita kutsi ukhetse imibuto ngalokufanele ngelusuku lweluhlolo.
- Fundzisisa sifinyeto semdlalo wonkhe.
- Fundzisisa tifyinyeto ngekwetinkhundla netivivinyo letihambisana nenkhundla ngayinye.
- Cala ngetivivinyo tetinkhundla ngembikwekubuka timphendvulo ekugcineni kwalengkombandlela.
- Kunetibonelo temibuto yendzabambhalo letihambisana netimphendvulo.
- Kunetibonelo temibuto lemifisha letihambisana netimphendvulo.

SENDVULELO

MFUNDZI WELIBANGA LELISHUMI NAKUBILI

Mfundzi welibanga lelishumi nakubili, lenkhombandlela ikusita kutsi utilungiselele kahle luhlolo lwekuphela kwemnyaka welibanga le-12 esifundweni seSiswati Lulwimi Lwasekhaya. Itawenta kutsi ubhale ngekutetsemba futsi kuphumelele emaphupho netifiso takho.

Kuloluhlolo lweSiswati Lulwimi Lwasekhaya, emaphepha labhalwako matsatfu. Lenkhombandlela igcile ephepheni lelilandzelako:

- Liphepha lesibili, lelicuketse tincwadzi teTemibhalo

Kuleliphepha lesibili, (Temibhalo), kufundwa tinkondlo, emanoveli nobe temdzabu kanye nemidlalo.

Lenkhombandlela igcile kakhulu emdlalweni weMnumzane S.Z. Simelane lenesihloko lesitsi **Kutawuba Njalo** lemiselwe kutsi ifundwe ebangeni le-12.

TIHLOMISO TEKULUNGISELELA LUHLOLO

- Hlukanisa umsebenti wakho ngetigatjana lotawukhona kubukana nato. Loku kutawusita ingcondvo yakho kutsi inamatsele kuloko lokufundzako.
- Hlela sikhatsi sakho.
- Kuhlela sikhatsi sakho kufanane kuto tonkhe tifundvo.
- Lungisa tonkhe tinsita takho tekulungiselela luhlolo. Sibonelo: ipeni, ipeniseli, liphepha kanye nelibhodlela lemanti ekunatsa.
- Tetsembe ngobe loku kutawusita ingcondvo yakho kutsi igcine lwati.
- Loku lokufundzile, kufundzise lomunye kute ukwati kutibona kutsi lolwati sewunalo.
- Lokungenani tinike sikhatsi lesanele sekuphumula, udle kudla lokunemphilo bese unatsa emanti lamanyenti.

LOKULINDZELEKE KUTSI UKWENTE NGELUSUKU LWELUHLOLO

- Yenta siciniseko sekutsi uta nepeni lebhhalako, ipeniseli leloliwe, iraba kanye nemshini wekulola ipeniseli.
- Ciniseka kutsi uphetse matisi wakho neliphepha lelilunika lilungelo lekubhala luhlolo, lelicuketse tikhatsi nemalanga lotawubhala ngawo tifundvo.
- Lokungenani fika egunjini lekubhala kusasele li-awa ngembikwekucala kweluhlolo.
- Tikhulule endlini lencane ngembikwekungena egunjini lekubhalela.
- Ungacitsi sikhatsi lesibalulekile ngekuya endlini lencane sekucale luhlolo nobe emkhatsini weluhlolo.
- Fundzisisa ticondziso ngembikwekubhala.
- Kulesigaba senoveli, kufanele wati kusacala luhlolo kutsi utawuphendvulani emkhatsini wenzabambhalo nemibuto lemifisha.
- Hlahlela umbuto kucinisekisa kutsi uvisisa kahle loko lokubutwako.
- Cikelela kulawulwa kahle kwesikhatsi sakho.
- Buka kwabiwa kwemamaki utewukhona kunika imphendvulo lejuliie, lecuketse imininingwane lefanele linani lemamaki lelibekiwe.
- Ungetfuswa yimibuto lebukeya ilukhuni ekucaleni kweluhlolo.
- Cala ngemibuto locabanga kutsi ilula kuyiphendvula futsi itakunika emamaki lamanyenti.
- Nakunembuto lokunika bumatima, wengce, uchubekele embili, utawubuyela emuva kulowo mbuto nangabe sikhatsi sivuma.
- Yetama ngako konkhe lokusemandleni akho kuphendvula yonkhe imibuto lelindzeleke kutsi uyiphendvule njengobe kumisiwe eticondzisweni.
- Sebentisa luhla lwekutikhumbuta kucinisekisa kutsi uphendvule njengekusho kweticondziso.
- Bhala ngebunono kute bahloli batewukwati kufundza timphendvulo takho.

SIBUTSETELO SELIPHEPHA LESIBILI, SISWATI LULWIMI LWASEKHAYA, LUHLOLO
LWETEMIBHALO (TINHLOBO TEMIBUTO)

SIGABA A:	(30)
SIGABA B:	(25)
SIGABA C:	(25)

4. ISIHLANU IMIBUTO lefanele uyiphendvule seyiyonkhe: ESIGABENI A imibuto MITSATFU (3), ESIGABENI B MUNYE (1), ESIGABENI C MUNYE (1) ngalendlela:

SIGABA A: TINKONDLO

TINKONDLO LETIFUNDVWE EKLASINI – Phendvula imibuto ibe MIBILI.

ENKONDLWENI LENGAKAFUNDVWA EKLASINI – Uphocelelekile kuwuphendvula lombuto.

SIGABA B: INOVELI/ TEMDZABU

Phendvula umbuto ube MUNYE.

SIGABA C: UMDLALO

Phendvula umbuto ube MUNYE.

5. KUKHETFWA KWEMIBUTO YESIGABA B (INOVELI/ TEMDZABU) NESIGABA C (UMDLALO)

- Phendvula KUPHELA imibuto yenoveli/ temdzabu loyifundzile kanye nemdlalo lowufundzile.
- Phendvula UMBUTO MUNYE WENDZABAMBHALO kanye NAMUNYE UMBUTO EMIBUTWENI LEMIFISHA. Nangabe ukhetse kuphendvula umbuto wendzabambhalo ESIGABENI B, uphocelelekile kutsi uphendvule imibuto lemifisha ESIGABENI C. Nangabe uphendvule imibuto lemifisha ESIGABENI B, uphocelelekile kutsi uphendvule umbuto wendzabambhalo ESIGABENI C. Sebentisa luhlu lwekutikhumbuta kute usitakale.

LIKHASI LALOKUCUKETFWE

Lelikhasi litawusita bahlolwa kutsi bakwati kukhetsa imibuto labafuna kuyiphendvula ngaphandle kwekufundza lonkhe liphepha lemibuto.

SIGABA A: TINKONDLO			
Tinkondlo letifundvwe eklasini: Phendvula nobe nguYIPHI imibuto LEMIBILI.			
INOMBOLO YEMBUTO	UMBUTO	EMAMAKI	LIKHASI
1. <i>Inkondlo 1</i>	Umbuto loyindzatjanambhalo	10	
2. <i>Inkondlo 2</i>	Imibuto lemifisha	10	
3. <i>Inkondlo 3</i>	Imibuto lemifisha	10	
4. <i>Inkondlo 4</i>	Imibuto lemifisha	10	
NA			
Inkondlo lengakafundvwa eklasini: Uphocelekile kuphendvula lombuto.			
5. <i>Inkondlo 5</i>	Imibuto lemifisha	10	
*CAPHELA: Phendvula UMBUTO MUNYE WENDZABAMBHALO kanye NAMUNYE UMBUTO EMIBUTWENI LEMIFISHA. Nangabe ukhetse kuphendvula umbuto wenzabambhalo ESIGABENI B, uphocelelekile kutsi uphendvule imibuto lemifisha ESIGABENI C. ESIGABENI B naseSIGABENI C, phendvula umbuto MUNYE kuphela.			
SIGABA B: INOVELI/TEMDZABU			
INOVELI: Phendvula umbuto ube MUNYE kulamanoveli lemisiwe.			
6. <i>Liphume Nebovu</i>	Umbuto loyindzabambhalo	25	
7. <i>Liphume Nebovu</i>	Imibuto lemifisha	25	
8. <i>Kubamba Letingelako</i>	Umbuto loyindzabambhalo	25	
9. <i>Kubamba Letingelako</i>	Imibuto lemifisha	25	
10. <i>Tibopho Telutsandvo</i>	Umbuto loyindzabambhalo	25	
11. <i>Tibopho Telutsandvo</i>	Imibuto lemifisha	25	
NOBE			
TEMDZABU: Phendvula umbuto ube MUNYE kulena yetemdzabu lemisiwe.			
12. <i>Buciko Bemlomo1</i>	Umbuto loyindzabambhalo	25	
13. <i>Buciko Bemlomo1</i>	Imibuto lemifisha	25	
SIGABA C: UMDLALO			
Phendvula umbuto ube MUNYE kuleti temidlalo letimisiwe.			
14. <i>Kutawuba Njalo</i>	Umbuto loyindzabambhalo	25	
15. <i>Kutawuba Njalo</i>	Imibuto lemifisha	25	
16. <i>Lami Lisiphetfo</i>	Umbuto loyindzabambhalo	25	
17. <i>Lami Lisiphetfo</i>	Imibuto lemifisha	25	

CAPHELA: ESIGABENI B ne-C, munye umbuto loyiphendvuliwe ufanele ube YINDZABAMBHALO nobe IMIBUTO LEMIFISHA. Awukavumeleki kutsi uphendvule tindzabambhalo LETIMBILI nobe imibuto lemifisha LEMIBILI.

LUHLA LWEKUTIKHUMBUTA

Lelikhasi litawusita bahlolwa kutsi babone kutsi ngabe baphendvule linani lemibuto lekunguyona lekumele bayiphendvule.

SIGABA	TINOMBOLO TEMIBUTO	LINANI LEPHENDVULWAKO	LEMIBUTO BEKA LUPHAWU✓
A: TINKONDLO (Tinkondlo letifundvwe eklasini)	1–4	2	
A: TINKONDLO (Inkondlo lengakafundvwa eklasini)	5	1	
B: INOVELI/TEMDZABU (Indzabambhalo nobe imibuto lemifisha)	6–13	1	
C: UMDLALO (Indzabambhalo nobe imibuto lemifisha)	14–17	1	
CAPHELA: ESIGABENI B ne–C, cinisekisa kutsi uphendvule YINYE INDZABAMBHALO NAMUNYE umbuto WEMIBUTO LEMIFISHA. Awukavumeleki kutsi uphendvule tindzabambhalo LETIMBILI nobe imibuto lemifisha LEMIBILI.			

LOKULINDZELWE BAHLOLI BELIPHEPHA KULOHLOLWAKO

(Emazinga ebulukhuni bemibuto)

Nangabe ukhetse kuphendvula indzabambhalo, bahloli balindzele kutsi wente loku:

- Hlatiya sihloko.
- Khombisa kuvisisa lokubutiwe.
- Hlela kahle indzabambhalo.
- Indzabambhalo yakho ibe nesingeniso, umtimba kanye nesiphetho.
- Yetfula sihloko.
- Hlala esihlokweni (kulokubutiwe) unganhlahlatsi.
- Bhala ngelulwimi lolwemukelekile.
- Veta likhono lekuhumusha sihloko, kujula kwemibono, kwesekela nekuvisiswa kwematheksthi eTemibhalo.
- Sebentisa imisho levakalako futsi letinhlobonhlobo.
- Sebentisa imibono lejulile kwesekela sihloko.
- Veta umbono wakho esiphethweni.
- Landzela linani lemagama lelimisiwe.
- Phindza ufundze yonkhe indzabambhalo ulungise emaphutsa elupelomagama nekusetjentiswa kwelulwimi.

Nangabe ukhetse kuphendvula **imibuto lemifisha**, bahloli balindzele kutsi wente loku:

Emibutweni lemifisha, unikwa itheksthi lenemagama la-350 letsetfwe emdlalweni. Phendvula imibuto lesuselwa kuletheksthi. Letinye timphendvulo utatitfolo kuletheksthi. Leminye yalemibuto itawuhlolisisa kuvisisa lwati lolusemdlalweni wonkhe, badlali, timphawu, tigareko nengcikitsi. Leminye imibuto itawubuta umbono wakho ngalokwenteka emdlalweni.

Loluhlobo lwemibuto ludzinga lamakhono lalandzelako:

- Kuvisisa **umcondvo losebaleni** wemdlalo. Kufanele utfole lwati lolubekwe ebaleni emdlalweni.
- Likhono **lekuhlembisa lwati** emdlalweni. Ungabutwa kutsi ufinyete emaphuzu labalulekile nobe ucatsanise badlali.
- Likhono lekunika imininingwane lengakavetwa ngalokusebaleni ngekusebentisa lwati lonalo ngalomdlalo. Ngalamanye emagama kusho kutsi **ucagele NOBE ucabangele**. Loku kungafaka ekhatsi kuchaza indlela tinongo tenkhulumo letitsintsa indlela lovisisa ngayo umdlalo, kuchaza tingcikitsi nobe kucatsanisa badlali.

- Likhono **lekuhlola** timphawu temdlalo ubeke imibono yakho lisusela elwatini lolutfole emdlalweni.
- Ungabutwa kutsi **uvumele nobe uphikise sitatimende** nobe ucoce kabanti ngetinhloso temdlali tekwenta lokutsite.
- Likhono lekubeka umbono neluvo lwakho ngebadlali, **uncome**. Ungabutwa umcabango wakho ngemiva yemdlali nahlangana nesimo lesitsite nobe uphawule ngekutsi bewungenta njani nangabe utitfole usesimeni lesifanako nalesi salomdlali. Ungabutwa kutsi ucoce ngekutsi sitayela sembhali sisita njani kuchaza imiva yemdlali.
- Nika imininingwane lelingene linani lemamaki lanikwe imibuto ngekwehlukana kwayo.

EMAGAMA LASETJENTISWA NAKUBUTWA IMIBUTO

EMAZINGA EBULUKHUNI BEMIBUTO	LOKULINDZELEKE KUTSI UKWENTE
<i>Lokusebaleni: Imibuto lemacondzana nelwati lolusebaleni etheksthini.</i>	
Nika tintfo/ bantfu/ tindzawo/ timphawu ...	Bhala luhlu nobe linani letintfo letibutiwe, sib. Badlali/ emagama etindzawo, njll.
Veta emaciniso/ tizatfu/ emaphuzu/ imicabango ...	Bhala lwati ngaphandle kwekuluchaza nobe kuphawula ngalo.
Tfole tizatfu/ bantfu/ imbangela...	Bhala leto tizatfu letibutiwe lokungenteka tibaliwe emdlalweni.
Bhala luhlu lwemaciniso/ emagama/ tizatfu ...	Nika lawo maciniso/ emagama nobe tizatfu, lokutfolakala emdlalweni.
Chaza indzawo/ bantfu/ kunjalo bemlingisi ...	Bhala inchazelo lecacile yenzawo / yebadlali/ yetintfo.
Landzisa ngesigameko/ sigigaba/ senteko/ lwatinchanti ...	Coca kabanti ngesigameko lesitsite lesenteka emdlalweni.
<i>Kuhlembisa kabusha: Imibuto ledzinga kuhlatiya, kuhluta nekuhlembisa lwati loluvetwa etheksthini.</i>	
Finyeta emaphuzu lamcoka / imicabango / buhle /neubi/ ...	Nika ngalokufisha imininingwane lebalulekile ngaphandle kwekwengeza lokungakadzingeki.
Hlela letintfo letifanako ngemacembu /letinetimphawu letifana	Butsela/ Gcogcela ndzawonye lokufanako.
Nika kufanana / umehluko ...	Bhala lokufanako nobe lokwehlukile emkhatsini wetintfo losuke unikwe tona.
Nika lokucuketfwe ngalokufisha ...	Nika lwati loluphatselene nentfo letsite ngaphandle kwekuchaza kabanti.
<i>Kutsatsa tincumo (kucabangela Imibuto ledzinga kutsi umfundzi atibandzakanye ngelwati lalutfole etheksthini abe asebantisa lwatinchanti lwakhe.</i>	
Chaza umcondvo lomcoka ...	Nika inchazelo ngemininingwane lebalulekile.
Catsanisa imicondvo/ indlela lokutsatfwa ngayo tintfo/ tento ...	Nika umehluko nobe kufanana kwemicondvo/ indlela lekutsatfwa ngayo tintfo/ tento.
Yini injongo yembhali nobe umdlali / inhloso /indlela latsatsa ngayo	Chaza sizatfu nobe imbangela yekutsi umbhali/umbhali ente intfo letsite.

tintfo/ inshisekelo /tizatfu ...	
Chaza imbangela / umphumela walokutsite ...	Nika ngalokucacile sizatfu nobe umtselela/ligalelo lentfo letsite.
Yini inhloso yalokwentekako/ lokuphawulwako/ indlela lekutsatfwai ngayo tintfo, njll ekuveteni umlandzi/ umbhali/ umdlali ...	Intfo letsite yentekelani/ inhloso yendlela lokutsatfwa ngayo tintfo, njll. Intfo letsite yenteke ngalokufanele yini?
Ngabe sifanisongco/ sifaniso/ umfanekisomcondvo kukutsintsa njani kuvisisa kwakho...	Ligalelo lenkhulumo lenongiwe ekuvisiseni kwakho umdlalo.
Ucabanga kutsi kutawuba yini umphumela, wesento /simo/ sigigaba/ sigameko	Veta imicabango yakho ngalokungahle kwenteke ngenca yesincumo lesitsite.
<i>Kuhlola: Lemibuto iphatselele nekwehlulela mayelana nelizinga nekubaluleka. Loku kufaka ekhatsi tincumo, ngesimo lesingiso, kwetsembeka, emaciniso nemibono, kwemukeleka, kuhleleka ngekulandzelana, kanye netintfo letifana nenshisekelo nekemukeleka kwetincumo netento ngekwemagugu ekuphila nekutiphatsa.</i>	
Ucabanga kutsi lokwentekako kuyetsembeka/ kungiko/ kungenteka?.	Hlola kwetsembeka nekungetsembeki kwalokwentekako.
Ngabe umbono wembhali uyetsembeka yini/ uhlelekile nekutsi uphetsa ngalokufanele yini ...	Phawula ngekwetsembeka nekuhleleka kwembono wembhali nekutsi uphetse ngalokwemukelekako yini.
Coca/ phawula ngalokujulile ngetigameko/ ngalokuhlosiwe/ indlela lekutsatfwa ngayo tintfo/ tiphakamiso/ umtselela ...	Beka luvo lwakho lolukhombisa kuvisisa lokusezingeni lelibabatekako ngetigameko/ tinhloso tembhali nendlela lokutsatfwa ngayo tintfo.
Uyavumelana yini nembono/ lokushiwoko/ lokuhunyushwako ngekutsi...	Veta kuhambisana nobe kungahambisani nalokushiwoko ngekutsi....
Ngekubona kwakho ufanele yini umbhali /umlandzi/ umdlali/ kutsi aphakamise / afakaze kutsi (sekela imphendvulo yakho/nika tizatfu temphendvulo yakho).	Phawula ngekufaneleka kwetiphakamiso tembhali/ umlandzi/ umdlali kutsi aphawule nobe esekela kutsi....(sekela imphendvulo yakho/nika tizatfu temphendvulo yakho)

Ngabe indlela umdlali latsatsa ngayo tintfo/ similo sakhe/ tento takhe kuyemukeleka yini kuwe? Nika tizatfu temphendvulo yakho. .	Phawula ngekwemukeleka nobe kungemukeleki kwesimilo semdlali/kwendlela latsatsa ngayo tintfo/ tento takhe, njll bese wesekela lokushoko.
Ngabe tento temdlali / indlela latsatsa ngayo tintfo / tinhloso takhe, kumveta angumuntfu lonjani ngekwesimongcondvo semagugu emmango jikelele?	Chaza indzima ledlalwa tento temdlali, indlela latsatsa ngayo tintfo netinhloso takhe ekuveteni similo sakhe.
Coca / phawula ngalokujulile ngekwemukeleka kwetincumo letentiwe etheksthini	Nika lwati lolusezingeni lelibabatekako ngekutsi intfo letsite leyentiwa ngumdlali iyemukeleka yini.
<i>Kuncoma: Lemibuto yentelwe kuhlola umtselela lowentiwe yitheksthi engcondvweni kanye nasekhonweni lekuncoma buhle bembhalo kumhlolwa. Icondziswe ngco etimphendvulweni letitsintsa imiva ngalokucuketfwe, ngetinhlobo tebadlali nobe tigameko kanye nendlela yekwemukela kusetjentiswa kwelulwimi kuletheksthi (njengekukhetfwa kwemagama kanye nemifanekisomcondvo)</i>	
Coca ngetimphendvulo takho ngaletheksthi / ngetigameko/simonhlalo / ludvweshu/ nekudideka.	Nika luvo lwakho ngesigameko tsite/ simonhlalo/ ludvweshu, njll. Ethekesthini
Ngabe uyevelana yini nemdlali? Wena bewutawenta njani /bewutawutsatsa siphil sincumo kube bewukulesimo lakuso	Tifake eticatfulweni temdlali, usho lebewungakwenta nabewungavelelwa ngulokwenteka emphilweni yemlingisi.
Coca/ Phawula ngendlela umbhali lasebentise ngayo lulwimi...	Buka indlela lulwimi lolusetjentiswe ngayo emdlalweni ubuye ubeke luvo lwakho.(Kwabiwa kwemamaki kutawusita kuloluhlobo lwembuto.)
Coca ngemphumelelo yesitayela sembhali / setfulo/ siphetfo/ imifanekisomcondvo	Beka luvo lwakho ngendlela umbhali labeka ngayo inkhulumo/ latfule/ laphetse ngayo indzaba/ kuphumelela kwakhe ekwakheni sitfombemcondvo.

SIBUTSETELO

Singeniso

Umlandvo wembhali



Simeon Zantshuku Simelane watalwa mhlazana tinge-26 enyangeni yeNgongoni ngemnyaka we- 1945. Watalelwa ePikininibhonase esigodzini sakaMahhalane, eBarberton. Utalwa nguMakhonjwa Simelane kanye naLomasontfo Simelane (LaNkhosi). Wacala kufundza eMoodies Primary School, waya eNgwane Higher Primary School wase wendlulela eMjindini Secondary School lapho aphumelela khona JC(Form 3) ngaletu tikhatsi. Wachubeka-ke wayewufundza eVryheid Training and High School lapho aceceshelwa khona kuba nguthishela.

Nati ticu lanato netikhungo temfundvo lapho atitfolo khona. B.A e-Unisa, B.A (Hon) e-University of Pretoria, B.Ed e-Unisa, M.A. e-Unisa. Wasebenta kunati tindzawo letilandzelako: Crocodile Valley School, eMayfern, Khutsalani High School, Mbuyane High School, naseThembeka High School lapho abengumphatsisikolo.. Waba ngumgugcuteli nemhlembisi wekucala weSiswati kuto tonkhe tikolo talapha eNingizimu Afrika. Nati tincwadzi latibhala: Silondvolota Siswati, Luju Lwelulwimi LweSiswati, Emagama Ekutjelwa, Inhlabamkhosi kanye neNhlokomo.

BeLitiko Letemasiko Imidlalo Nekukhibika sekukanyenti bamhlo melisa ngetindondo babonga ligalelo lakhe ekutfufukiseni Siswati lapha eNingizimu Afrika.

SIGABA: 1

SIFINYETO SEMDLALO WONKHE

Lapha kulomdlalo sitfola Hleta utfukutsele ngobe umkakhe LaMkhwanazi ubulewe ngesihluku, ugwazwe emanceba lamanyenti ngentfo lekhaliphile waphindze wagagadlelwa. Sidvumbu sakhe sitfolakala emnyango welikamelo laGedlembane Mdluli. Uyaboshwa Gedlembane. Ngemuva kwalesehlakalo utfolakala afile ejele. Kusoleka kutsi ubulewe ngushevu. Ncobile uva buhlungu ngekushona kwaGedlembane ngobe singani sakhe futsi nguye logcine kuyewumlola ejele ngembikwekutsi ashone. Gedlembane unika Ncobile sitfombe sakhe kutsi amkhumbule ngaso. Lesitfombe sisusa lomkhulu umsindvo ekhaboNcobile kumake wakhe LaHleta namalume wakhe Hleta, batsi usigcineleni Ncobile.

LaHleta ufuna kusishisa lesitfombe kodvwa Ncobile utsi nangabe asishisa akashise naleso seyise lesilenga elubondzeni njengobe naye kudzala ashona. Imphilo ayisabi mnanzi kuNcobile njengobe sahlalela kukhala imini nebusuku ngenca yebuhlungu bekushiywa ngumuntfu lamtsandzako. Ncobile ubonakala aphetse timbali aya nato ethuneni laGedlembane. LaHleta naHleta bayamlandzela bayambona lapho atibeka khona, bayatitsatsa bayotilahla etaleni kaMagagula. Ncobile utfuswa kubona leto timbali etaleni lakubo.

Hleta ubona Ncobile uhamba naMphotfo Mnisi longulomunye webafana lafundza nabo. Loku kususa lomunye umsindvo ngobe boLaHleta naHleta basola kutsi bayatsandzana. Loko kuyabenyanyisa ngobe Mphotfo uphuyile kantsi bona bafuna atsandzane nelijaha lelime kahle lelinguCelani Mavimbela. Ncobile ubatjela kutsi abatsandzani mane bafundza bonkhe. LaMagagula babekati waNcobile uyangenelela kulendzaba bafuna kushaya Ncobile lolinga kubaleka kepha uyagileka, uyawa futsi uyalimala. Kulimala kwakhe kumfaka esibhedlela. Buhlungu benhlitiyo bumenta atsatse sincumo sekutsandzana naMphotfo.

Ncobile utitfolo akhuleliswe nguMphotfo kantsi LaHleta akasemukeli lesimo ngobe uyamenyanya Mphotfo. Ncobile uyahamba uyohlala naMphotfo. LaMagagula, LaHleta naHleta kuyabenyanyisa loko ngoba bacabanga kutsi Mphotfo umtsetse ngenkhani futsi uyabedzelela. Hleta ushayela Mphotfo lucingo ucamba emanga utsi sisu sibikwe kaMavimbela futsi sivunyiwe. Mphotfo uyatfukutsela ucosha Ncobile atetfwele, ubalekela kaLaMagagula. LaMagagula ubita LaHleta kutsi atewubona Ncobile njengoba sekusondzele emalanga akhe kodvwa uyala. Ncobile utfolo umntfwana, ubuyela esikoleni uyafundza uyaphumelela uba lijaji. Mphotfo naye uyafundza uyaphumelela uba ngudokotela wenhlitiyo.

LaHleta ungeniswa esibhedlela ngenca yesifo senhlitiyo ulashwa nguMphotfo. LaHleta sewuyamemukela Mphotfo umbita ngemkhwenyana wakhe, ucela lucolo naMphotfo ngalokunjalo uyacolisa. Mphotfo naNcobile bayabuyiselana bahlela umshado wabo. Ngelusuku lwemshado Hleta uyaboshwa ngemacala ekubulala LaMkhwanazi, Magagula naGedlembane.

SIFINYETO NEMISEBENTI YEKUTIVIVINYA NGEKWETINKHUNDLA:

INKHUNDLA 1

SIGCAWU.1

Hleta ufika kaMagagula emini yantsambama utfukutsele ucoca nadzadzewabo longuLaHleta ngendzaba yekubulawa kwemkakhe LaMkhwanazi. LaMkhwanazi utfolakele agagadlelwe anemanceba lamabi ekugwazwa. Lesidvumbu sitfolakele emnyango welilawu laGedlembane singani saNcobile. Hleta ufuna kutigwebela ngoba umtsetfo utsatsa kancane. Hleta ucela dzadzewabo LaHleta kutsi amelekelele kuloluhlelo lwekutiphindzisela kuGedlembane lovalelwe ejele.

SIGCAWU.2

Ncobile uya esitokisini lapho kuvalelwe khona Gedlembane Mdluli. Uta kutewumhlola ngobe kusingani sakhe lasitsandzako. Gedlembane uyalandvula utsi kufa kwamalumekati waNcobile longuLaMkhwanazi akakwati. Gedlembane uphawula ngelutsandvo latsandza ngalo Ncobile. Uveta kutsi bekatimisele kutsi uma bacedza sikolo batawubambana bashade. Gedlembane bakafisile kutsi bafundze naNcobile. Ukhuluma akhala. Ukhipha sitfombe sakhe usinika Ncobile kutsi atidvudvute ngaso. Lesitfombe siluphawu lwelutsandvo lwaGedlembane kuNcobile.

SIGCAWU.3

Ncobile utfola lucingo loluvela kusayitjeni Mtsetfwa lophetse sitieshi semaphoyisa aseTonga. Inombolo yelucingo lwaNcobile itfolakale esitatimendeni lesibhaliswe nguGedlembane. Sayitjeni Mtsetfwa watisa Ncobile kutsi Gedlembane ushonile. Luhlo lwadokotela luveta kutsi udle shevu longumashayabhuce. Gedlembane akabulawa kudla lokuphakelwa babanjwa. Sidvumbu sakhe sitfutselwa emakhateni eMangweni. Ncobile ucelwa kutsi atise umndeni wakaMdluli.

SIGCAWU.4

Ncobile ucoca nenina edladleni ngendzaba yekufa kwaGedlembane. Kukhona langakuvisisi ngekuhlangana kwamalume wakhe Hleta namake wakhe LaHleta ngobe bebakhulumela phasi sikhatsi lesidze bangavakali kutsi batsini. Ncobile ucakwa kutsi unina nguye latse ayovusela Gedlembane wabuye wamphekela tibiliboco letiphambili naku uvuka sewushonile. Ncobile ubuta unina kutsi kubangelwa yini kutsi uyise wafa ngashevu naGedlembane ubulewe ngushevu. Loko kwenta Ncobile abone kutsi sengatsi kukhona lokungahambi kahle lapha ekhaya kaMagagula.

SIGCAWU.5

Seloku kushone Gedlembane Ncobile ulele phansi ecansini tinsuku letintsatfu akayi esikolweni uphetfwe lusizi. Kufika umngani wakhe Ntfombilencane ute kutewumvusela nekumkhutsata. Kufa kwaGedlembane ngashevu kanye nendzaba yekushona kwamalumekati wakhe LaMkhwanazi kumvise buhlungu lobukhulu. Unemahloni ekubhekana nemmango ucabanga kutsi bakhuluma ngaye kuto tonkhe tindzawo. Ncane uyameluleka, utiva asancono Ncobile ugcina ngekumkhombisa sitfombe saGedlembane lamnike sona ngalesikhatsi amvakashele esitokisini. Basaticocela kufika Velifile uncokola nabo utsi bangabokhalela emajaha kube yena ukhona.

IMISEBENTI YENKHUNDLA:1 TIVIVINYE

1. Yini lebangela Hleta atfolakale atfukutsele agane lunwabu umdlalo ucala nje? (1)
 2. Yini lena leyenta Gedlembane atfolakale angumsolwa longahle adzilikelwe lijele? (1)
 3. Nika timphawu LETIMBILI letigcamisa kutsi lenkhundla isetfulo salomdlalo. (2)
 4. Lokutsi Gedlembane anike Ncobile sitfombe sakhe kusikhanyisamcondvo sasiphi sigameko? (2)
 5. Ucabanga kutsi leligama lelitsi Mafindvose linganikwa umuntfu lonjani? Sekela imphendvulo yakho. (2)
 6. Kukhona lokushaya emanti ngelicala lasolelwa lona Gedlembane. Utsini umbono wakho? (2)
- (10)

INKHUNDLA.2

SIGCAWU.1

LaHleta utjela Hleta kutsi Ncobile usola kutsi banesandla ekushoneni kwaGedlembane. Utsi Hleta angatikhatsati kakhulu ngaloko ngobe Ncobile akanabo bufakazi bekutsi ngibo labambulele. Hleta ubuta dzadzewabo kutsi sewungcwatjiwe yini Gedlembane ngobe sekwendlule emaviki lamabili ashonile kodvwa solo lithende alikamiswa. LaHleta akakhoni kubuta Ncobile ngetindzaba letitsintsa Gedlembane ngobe solo usamtfukutselele. Bagcina bacabanga kutsi bayehluleka kumngcwaba ngoba umndeni wakaMdluli uphuyile.

SIGCAWU.2

Ncobile uhlanguana namalume wakhe Hleta endleleni umsikita ngesagila. Ncobile akakutsandzi loko utjela Hleta kutsi angaphindzi amdlalise ngekumbeka sandla. Kuchamuka Velifile uyabakhuta kutsi bayekele kulwa ngobe bangumndeni. Hleta utsi abalwi kepha bayakha. Velifile ukhuta nje umangaliswa kutsi Ncobile ukhomba Hleta ngemunwe. Kuchamuka LaMagagula ubuta kutsi ngabe Hleta wenzisa Ncobile kuVelifile yini. Uyakujabulela loko Velifile.

SIGCAWU.3

Hleta ubuta dzadzewabo LaHleta ngekwehla kwaNcobile emtimbeni ngoba bantfu labaningi baphawula ngako kantsi naye sewukubonile. LaHleta utsi kusukela kushone Gedlembane indlela latiphatsa ngayo seyintjintjile. Utsi nakabuya esikolweni uvele acondze entsangeni yakhe ativalele khona. Lokunye kutsi sewungenwe nayindzelelo ngobe nakatsanyela libala akacali ngekulinyenyeta uvele atsanyele kubhunye tintfuli. Umtfume kutsi amosele ummbila, wavele wawubhaceka elahleni wacedze wawubeka lapho udlwiwe khona lichudze. Uphindze umtfuma kutsi amentele incwancwa ufinkhita umlibe. Nambuta sizatfu, utsi uphandlwa yintfutfu. Basakhuluma babona Ncobile uhamba naMphotfo. Hleta utsi kutawumele bacinise sandla kuNcobile asengakonakali kakhulu. LaHleta utsi uyakuva loko kodvwa yena uhlonipha emalungelo ebantfwana.

SIGCAWU.4

Ncobile ungena ekhaya, malume wakhe Hleta ucela kubona tincwadzi takhe tesikolo. Hleta utfola sitfombe saGedlembane etincwadzini taNcobile. LaHleta utsi utasishisa lesitfombe ngobe semuntfu loшонile. Ncobile utsi nakunjalo akushiswe naleso seyise ngobe naye sewushonile. LaHleta utsi Ncobile angafanisi Gedlembane neyise.

SIGCAWU.5

Ncobile ubuta unina kutsi kungani yena namalume wakhe baphenyane nemphilo yakhe. Ubuta ngobe sekushiswe sitfombe saGedlembane. LaHleta utsi wenta intsandvo yakhe ngobe kulikhaya lakhe futsi Ncobile nakativa kukhula akatsatse emazeze akhe aphume aphele. Ncobile solo uyabelesela kutsi sitfombe seyise sona sishiswa nini. Uyasho futsi Ncobile kutsi nakushona gogo wakhe LaHleta naHleta bakhala iminyaka leminyenti nalamuhla basamkhumbula kodvwa yena batsi akakhohlwe ngaGedlembane ngobe angeke amvuse.

1. Chaza umoya lokhona emkhatsini waNcobile naHleta ngalesikhatsi amsikita ngesagila. (2)
2. Ngemaphuzu LAMABILI chaza similo saLaHleta kulenkhundla. (2)
3. Kulenkhundla, ngubaphi badlali labadlala letindzima letilandzelako?
 - (a) Imbangi
 - (b) Umkhweteli (2)
4. Hloboluni lweludvweshu lolutfolakala kulenkhundla? Sekela imphendvulo yakho. (2)
5. Hlola indlela Velifile laphatfwa ngayo kulomdlalo naleyo labafana naye lebaphatfwa ngayo emmangweni. (2)

[10]

INKHUNDLA 3

SIGCAWU.1

Hleta ufika kaMagagula utjela LaHleta kutsi ucedza kubona Ncobile aphele timbali acondza nato ngasemathuneni. LaHleta kuyammangalisa loku lakuva ngemnakabo. Hleta usola LaHleta ngekungamgadzi Ncobile. Utsi kuya kwakhe emathuneni angumntfwana kuyahlola. LaHleta utsi bangasolani bodvwa ngobe lihlongandlebe nguNcobile, ubuye ubeka umbono wekutsi baye esikolweni eSidlamafa bayobonisana nabothishela ngekutiphatsa kwaNcobile. Hleta uyawusekela lombono kodvwa utsi abacale betame kuyicatulula bangumndeni.

SIGCAWU.2

Ncobile uguce ethuneni laGedlembane ucalata kutsi kute yini umuntfu lambonako. Ukhuluma emagama labuhlungu ngelutsandvo lwakhe naGedlembane futsi akakholwa kutsi nembala sewumshiyile emhlabeni. Ucedza konkhe lafuna kukusho ubeka timbali ethuneni laGedlembane uyahamba.

SIGCAWU.3

Unele kucedza kukhuluma Ncobile ethuneni boHleta naLaHleta bashakutela bacondza ekhaya bentela kutsi Ncobile angaboni kutsi bambonile. Bahamba nje batibuta kutsi labani lelithuna ngoba libukeka liseselisha futsi leyise lingentasana. LaHleta usola kutsi Ncobile sewuphambana ingcondvo kepha Hleta utsi uhlushwa lutsandvo bangamtsakatsa bambangisa ini. LaHleta utsi bangambangisa kuhlakanipha kwakhe esikolweni. Basahamba, LaHleta uhholokoshela esigodzini wenyela lunyawo.

SIGCAWU.4

Kusekuseni kaMagagula kufika Hleta utewuvusela dzadzewabo uphindze ubuta kutsi Ncobile akasoli lutfo kutsi mhlawumbe kukhona lambonile. LaHleta utsi kute lutfo ngobe kute lakushito. Hleta utsi kuLaHleta kumele acinise sandla kuNcobile, yena utawungena ngekumelekelela. LaHleta utsi Ncobile akaboni kutsi betama kumsita ngobe enhloko yakhe kudvuma Gedlembane. Hleta utsi akatsandzi kutsi nabakhuluma tindzaba taNcobile abe LaHleta abita ligama laGedlembane ngobe uyamenyanya. Bavumelana ngekutsi baye emathuneni bayewulandza letimbali.

SIGCAWU.5

Ncobile ubuya esikolweni ubona timbali titsite nja etaleni. Uyatibuta uyatiphendvula kutsi ngito yini latibeke ethuneni laGedlembane. Ucabanga uyedvwa, uyabona kutsi ngito latishiye ethuneni. Usola kutsi bakaMdluli labalandze letimbali ethuneni kodvwa aphindze awucitse lombono ngobe abeyitfolile imvumo kubo kutsi aye ethuneni laGedlembane. Asacabanga, kuvele lucingo lolubuya kuDzeliwe umngani wakhe, amuve kutsi uyakhala. Nakambuta kutsi ukhalelani, Ncobile amphendvule kabi acedze avale lucingo. Dzeliwe ushayela Ncane lucingo umbuta kutsi udliwa yini Ncobile. Ncane naye atsi akati. Baphawule ngekuzaca kwakhe emtimbeni babuye bacabange kutsi mhlawumbe udliwa kushona kwaGedlembane.

IMISEBENTI YENKHUNDLA: 3 TIVIVINYE

1. Khokha sigameko lesikhombisa kutsi LaHleta ngumuntu longenamgogodla. (2)
2. Hloboluni lweludweshu lolugcama kulenkundla? Sekela imphendvulo yakho. (2)
3. Chaza kutsi sibekandzaba sesikhatsi sivetwe ngayiphi indlela kulenkundla. (2)
4. Kunikwa kwaNcobile imvumo nguyise waGedlembane kutsi ayewubeka timbali ethuneni kutitjelani tetsamelilwati ngebudlelwane bakhe naNcobile? (2)
5. Hlola kwemukeleka kwesento saNcobile sekuya yedvwa ethuneni laGedlembane abe angumntfwana losafundza sikolo. (2)

[10]

INKHUNDLA 4

SIGCAWU.1

Ncobile unenshisekelo yekwati kabanti ngemphilo yaMphotfo ngobe uke wambona abutsa kudla lokulahlwe nguthishela Mazibuko emgconyeni wetibi. Utsatsa sincumo sekuvakashela Mphotfo lapho ahlala khona. Ukhandza simo lesihlasimulisa umtimba: lidlangala lakhe lingenisa emakhata, ulala phasi, wembatsa emasaka futsi uyalamba. Nakambuta ngemvelaphi yakhe utfole kutsi akanabatali. Ncobile uyamdvudvuta utsi akanake imfundvo ngobe unesiphiwo futsi uhlakaniphile.

SIGCAWU.2

Ncobile watisa unina ngesimo saMphotfo kutsi inhlopheko yakhe ilusizi lodvwa: ukhubatekile, ushile, uyahlupheka, ulala abase umlilo futsi umbatsa nemasaka. Unina utsi utawatisa indvuna ngaloko bese bayaya bona ngebudzala babo. Ncobile uphindze atise Ncane ngesimo saMphotfo.

SIGCAWU.3

LaHleta utjela Ncobile kutsi bayile kaMphotfo naye uyavuma kutsi uyacala kuyibona inhlopheko lefana nalenje. Batfole nekutsi bukhosi buyati ngaye kungako ufakwe ehlelweni lwesondlo salabahluphekile. Ncobile uncenga unina kutsi akhulume nemakholwa azame kumakhela umkhukhu loncono. LaHleta utsi akusilula ngobe Mphotfo akatiwa esontfweni futsi lemali yelisontfo ibekelwe umcimbi wekujabulisa bazalwane. Ncobile utsi akancenge umfundisi amane ehlulekele khona.

SIGCAWU.4

Ekhaya kaMagagula Hleta, LaHleta naLaMagagula bagweba Ncobile ngendzaba yekugana Mphotfo. Hleta utsi ubabone babobabili. Ncobile uyalandvula utsi akamgani mane batayelene ngoba bafundza bonkhe eSidlamafa. Utsi kube bekamganile bekangeke asabe kubatjela ngobe semdzala futsi unemalungelo. Hleta uyabekhuta utsi bangalungisi tintfo ngeludlame. LaHleta utjela LaMagagula kutsi bamshaye ngobe uyadzelela. Ncobile uyabaleka uwela etjeni ulimala kabi.

SIGCAWU.5

Kusesikolweni thishela waNcobile uphatseka kabi ngesimo sakhe, ucela Ncane kutsi ampheletele esibhedlela. Endleleni bahlangana naDzeliwe utsi ngobe Ncobile akasakhoni kuhamba, kuncono beme yena utawugijima aye esikolweni abatjele bashayele belusito lwekucala nobe i-ambulensi lucingo.

IMISEBENTI YENKHUNDLA:4 TIVIVINYE

1. Chaza simonhlalo semphilo yaMphotfo njengobe sivetwe kulenkhundla. (2)
2. Nguyiphi indzima lengadlalwa ngummango ekuntjintjeni lesimonhlalo lesibukene naMphotfo? (2)
3. Kuba yinhlwa kwaMphotfo kuyakholweka yini? Sekela imphendvulo yakho. (2)
4. Ngekubona kwakho ngabe LaHleta uyati yini ngemalungelo ebantfwana? Sekela imphendvulo yakho. (2)
5. Hlola imphatfo letfolwa nguNcobile emalungeni emndeni wakhe naleyo layitfolo ebanganini bakhe kulenkhundla. (2)

[10]

INKHUNDLA 5

SIGCAWU 1

Kusekhaya kaMagagula sitfolo Ncane utjela LaHleta kutsi Ncobile ulaliswe esibhedlela ulalisiwe ngobe ulimele kabi. LaHleta utsi utawatisa LaMagagula bayomhlola esibhedlela uphindze ucela Ncane kutsi andlulise kubonga kubothishela esikolweni.

SIGCAWU.2

LaHleta uncenga Hleta kutsi ampheleketele esibhedlela bayovusela Ncobile. Hleta utsi akaphumeleli ngoba Ncobile ulinyatiswa ngumkhuba wakhe wekugijimisa bafana ayekele kunaka tindzaba tekufundza. Utsi kunekuya esibhedlela angamane aye esigangeni ayofuna mahlanganisa wekusita Ncobile.

SIGCAWU.3

Kusesibhedlela Ncobile ucoca nemhlangikati Sihle lomewayisa kutsi abavulele licala labo labamlimatile. Ncobile watisa Sihle kutsi ubangelwe ngunina nababekati wakhe kutsi alimale kepha akabavuleli licala. Sihle utjela Ncobile kutsi nangabonwa ngudokotela, umtsetfo utamphocelela kutsi avule licala, naye Ncobile angaboshwa kutsi uvimbela sandla semtsetfo ekwenteni umsebenti waso. Sihle umfisela kwelulama lokuphutfumako angakabonwa ngudokotela ngobe umtsetfo utamphocelela kutsi avule licala.

INKHUNDLA 5

SIGCAWU.4

Mphotfo uvakashele Ncobile esibhedlela umphatsele tincwadzi tesikolo ngoba ubona tifundvo tiyamshiya. Utsi nakunemsebenti lebaniketwa wona utamletsela abuye amcelele kutsi luhlolo alubhalele esibhedlela nalungafika asengakaphumi. Kungena LaHleta ukhahla Mphotfo utsi akahlukane naNcobile futsi angaphindzi atewumvusela. Mphotfo uchazela LaHleta kutsi uletsele Ncobile tincwadzi tesikolo. Umsindvo waLaHleta wenta Sihle abekhute abetsembise kubabitela dokotela kanye nemaphoyisa.

SIGCAWU.5

Kusesibhedlela Ncane utewuvusela Ncobile. Ncobile ucocela Ncane ngako konkhe lokwentiwe ngunina kuMphotfo. Ncane utsi sekutawuba matima kutsi Mphotfo atewuvusela Ncobile kodvwa Sihle ucabanga kutsi utawuta atewuvusela ngoba ubona Mphotfo angumuntfu lonenhliyo lenhle, buntfu nemoya lophasi. Sihle watisa Ncobile kutsi dokotela utsi utawuphuma ngelilanga lelilandzelako.

IMISEBENTI YENKHUNDLA:5 TIVIVINYE

1. Yini lesivetela kutsi tinkholelo taHleta naLaHleta tehlukeni kulenkhundla? (1)
2. Ngukuphi lokufakazela kutsi Ncobile ungumdlali loyindilinga? (1)
3. Catsanisa indlela Sihle laphatsa ngayo tigulane nendlela labanye bahlengikati lesinabo emmangweni baphatsa ngayo letigulane. (2)
4. Sifundvosini lesitfolwa tetsamelilwati ngesento saNcane sekutfolakala alapha esibhedlela? (2)
5. Ngusiphi sento saMphotfo lesigcamisa ingcikitsi yalomdlalo? Sekela imphendvulo yakho. (2)
6. Bantfu abayi nganhlanye bangesiwo emanti. Bhekisa lesaga kulendlela Sihle naLaHleta lebatsatsa ngayo Mphotfo. (2)

[10]

INKHUNDLA.6**SIGCAWU.1**

Ncobile uphumile esibhedlela uya ekhaya uhamba naMphotfo. Mphotfo utfola litfuba lekusoma Ncobile ngobe sewumatise kutsi sewehlukene naCelani. Mphotfo utsi akasolelwe intfo lekhona ngobe batali baNcobile batsi bayatsandzana. Ucala uyala Ncobile kepha ngekuphikelela kwaMphotfo ugcina uyavuma. Mphotfo utsi kuNcobile angakhohlwa kutsi sikhali labatawuncoba ngaso yimfundvo.

SIGCAWU 2

Ncobile upha Mphotfo imali yekutsenga lucingo nekutsi anake letinye tidzingo takhe njengekutsenga kudla netimphahla. Ekucaleni Mphotfo utjela Ncobile kutsi akafuni imali yakhe, intfo layifuna kuye lutsandvo. Ugcina uyayitsatsa leyo mali laphiwa yona. Kuchamuka Celani, ufika akabingeleli, ucela kukhuluma naNcobile. Mphotfo naCelani bayacabana. Kuchamuka LaHleta uyabatsetsisa base bayehlukana. LaHleta ukhumbuta Mphotfo kutsi ehlukane naNcobile, nekutsi uyamenyanya. Ute ukhafula ematse kukhombisa kutsi umenyanya ngenhlitiyo yakhe yonkhe.

SIGCAWU.3

Ncobile ucoca naNcane, kusenjalo kungena lucingo lolubuya kuMphotfo. Ncobile naMphotfo bacoca ngelutsandvo lwabo, bavumelana kutsi kumele bachubeke bangamnaki Celani. Mphotfo ukhombisa kulutsakasela lutsandvo lwabo ngobe utiva emukelekile emphakatsini njengobe bantfu labanyenti bambukela phasi.

SIGCAWU.4

Mphotfo uselawini lakhe, ukhuluma yedvwa ngelutsandvo lwakhe naNcobile, utsi ekugcineni sewumtfolile umuntfu lamtsandza ngekweliciniso. Kungena lucingo loluvela kuNcobile lolumatisa kutsi uyeta utewumvakashela, ucela amhlangabete. Ucala uyala Mphotfo. Utsi lentfo itawubabangela tinkinga. Wabelesela Ncobile, Mphotfo ugcina utsi angesuki Ncobile, utawumlandza yena Matfupha.

SIGCAWU.5

Kusesikolweni eSidlamafa, Ncobile unebangani bakhe boCeliwe, Ncane naDzeliwe bayacoca. Ncobile ucela kutsi bamsite ngemsebenti wasekhaya weSiswati labawunikwe nguthishela Mkhatjwa ngengobe angakawenti. Bayamangala ngobe akufani naNcobile loko, kepha bagcina bamsita ngekumcobelela emaphuzu. Ungena eklasini, uyatibhalela.

IMISEBENTI YENKHUNDLA: 6 TIVIVINYE

1. Kwala kwaMphotfo kwemukela imali layiphiwa nguNcobile kumveta anesimilo lesinjani? Chaza. (1)
2. Indlela boNcobile naMphotfo lebasomene baganana ngayo isivetela siphil sibekandzaba sesikhatsi? Chaza. (1)
3. Ngekubona kwakho ngabe Ncobile wagana Mphotfo ngoba amtsandza nobe amvela? Sekela imphendvulo yakho. (2)
4. Yini inhloso yenkhulumo yangayedvvana yaMphotfo ngemva kwekuganwa nguNcobile? (2)
5. Hlola kutsi liphimbo limbambise njani Ncobile kutsi ukhuluma nesingani sakhe ngalesikhatsi aphenhvula lucingo embikwaNcane. (2)
6. Tetsamelilwati titfolo sifundvosini ngalesento sebangani baNcobile sekwala kumkopisa? Sekela imphendvulo yakho. (2)

[10]

INKHUNDLA 7

SIGCAWU.1

Ncane ubabata buhle belucingo lwaNcobile. Ucabanga kutsi ulutsengelwe singani sakhe lesinemali. Tingani taNcane, boBhutiza naSipho tidlala ngaye, atigcini titsembiso tato kuye. Ncobile uyala Ncane kutsi abuyele esikolweni njengobe sekuphele tinyanga letintsafu angayi, futsi sewunatsana netjwala malanga onkhe. Ncane uyatibonga teluleko taNcobile.

SIGCAWU.2

Ncane uvakashele Ncobile. Ufuna kutfola kutsi yini leyenta umngani wakhe ahlale ajabulile aphindze akhulume ngetelutsandvo ngaso sonkhe sikhatsi. Ncobile umtjela kutsi ugcine asamgana Mphotfo ngekutsi bamshayeke lite. Utsi akabuyeli kuCelani ngobe akanabuntfu ngobe uphoce Mphotfo ngalesikhatsi amtfolo ahamba naye. Akayivisisi imphilo yaCelani. Celani untjintjelela timoti, utsandza bafati, unemali, ugcoka kahle kepha akasebenti.

SIGCAWU.3

LaHleta ubuta Ncobile kutsi sewutsandzana nabani. Ncobile umtjela kutsi kute latsandzana naye. Uyabelesela LaHleta, ugcine Ncobile uyamtjela kutsi utsandzana naMphotfo. Loko kuyamfukutselisa LaHleta ufuna kwati kutsi bagcine njani naCelani lona lonetimoto letinhle. Ncobile uyamchazela kutsi bagcine bahlukana ngenca yemphilo yaCelani lengavisiseki. LaHleta uyahluleka kutibamba utsi akehlukane naMphotfo, uyamenyanya ute umbita ngentfo, nemahlanta ancono kunaye. Ncobile ukhipha emagama latsi Kutawuba Njalo,' Lokusho kutsi utawuchubeka atsandzane naMphotfo nobe kumnyama kubovu.

SIGCAWU.4

LaHleta uyaphikelela utsi Ncobile akehlukane naMphotfo. Ncobile ushaya ngendvuku phasi utsi angeke ehluke naye. Mphotfo utawuba nguyise webantwana bakhe. Kungena LaMagagula utfolo lesimo lesishubile. LaHleta utjela LaMagagula kutsi Ncobile akafuni kwehlukana naMphotfo, kunaloko utsi akuhambe yena LaHleta lapha ekhaya kaMagagula. Naye LaMagagula utsi Ncobile akehlukane naMphotfo. Ncobile uyabakhumbuta kutsi phambilini bamshayeke lite batsi utsandzana naMphotfo. Nyalo-ke kuncono bamshayeke liciniso.

SIGCAWU. 5

Hleta uye kuyewulusa tinkhomo. Uhlangana naLaMagagula. LaMagagula umbuta kutsi ugcine amkhulumisile yini Ncobile. Hleta utsi akamkhulumisi ngobe sewesaba kutondvwa nguNcobile, ugcina uta nembono wekutsi kungaba kuhle kutsi bamkhulumise bobabili.

IMISEBENTI YENKHUNDLA: 7 TIVIVINYE

1. Bekuyini inhloso yembhali yekutsi LaHleta abute Ncobile kutsi utsandzana nabani? (1)
2. Angumbono noma aliciniso lamavi aHleta latsi yena akafuni kungena tindzaba takaMagagula? Sekela imphendvulo yakho. (1)
3. Chaza kutsi imiyalo yaNcobile yekutsi Ncane abuyele esikolweni inveta angumngani lonjani. (2)
4. Ngekubona kwakho ngabe LaHleta ungumdlali losicaba nobeloyindilinga? Sekela imphendvulo yakho. (2)
5. Umbhali usebentise liphi lisu ekusiveteleni kutsi Ncane unetinkinga etindzabeni telutsandvo? (2)
6. Emagama latsi 'Kutawuba Njalo' lakhulunywe kulenkhundla abumbana njani nengcikitsi yalomdlalo? (2)

[10]

INKHUNDLA 8

SIGCAWU.1

Kusemgwacweni, Ncobile uhamba naDzeliwe babuya kuyewuhlola imiphumela yabo yesikolo eposini kepha abakayitfoli. Sayitjeni Mtsetfwa lohamba ngemoto yemaphoyisa ufika uyema eceleni kwabo. Uhamba naNcane. Mtsetfwa watisa Ncobile kutsi licala laGedlembane lisaphenywa futsi liciniso litawuvela ebaleni. Ncane usala nebangani bakhe boNcobile naDzeliwe.

SIGCAWU.2

Dzeliwe naCeliwe bahlangana edolobheni eMalelane. Celiwe utsi utfole imiphumela yesikolo lemihle. Emini yantsambama ngalelolanga, Dzeliwe naNcobile bayayitfoli imiphumela yabo kepha abayivuli, bamele kutsi ivulwe batali babo. Batsi batawushayelana tincingo batisane ngemphumelelo yabo.

SIGCAWU.3

KukaMagagula, Hleta uvakashela LaHleta. Ufola tindzaba tekutsi Ncobile utetfwele. Basakhuluma kungena LaMagagula, bayamtjela. Naye uyafakaza kutsi umbuke wamsola kutsi utetfwele. LaHleta utsi usola kusi lesisu saMphotfo futsi kuyamenyanyisa loko. LaMagagula naHleta bamtjela kutsi nobe kunjalo, kumele kutsi sisu siyewubikwa. LaHleta akatentisi kutondza Mphotfo, ute utsi nemahlanta ancono kunaye.

SIGCAWU.4

LaHleta ubuta Ncobile ngalokukhuluphala kakhulu. Ncobile ugcina uyavuma kutsi ukhulelwe. LaHleta ubuta kutsi ngabe saCelani yini. Ufukutsele ugana lunwabu nakatfoli kutsi ukhuleliswe nguMphotfo, ute ubita Mphotfo ngengulube. Kungena LaMagagula ufola lelo ciniso ngesisu saNcobile.

SIGCAWU.5

Kuseposini kaMatsamo, Celani utjela Mphotfo kutsi akayekele kuhamba atjela bantfu kutsi yena Mphotfo utsandzana naNcobile ngobe Ncobile yintfombi yakhe. Uyamphukuta-ke Mphotfo utsi uyabonga kuva loko.

IMISEBENTI YENKHUNDLA:8 TIVIVINYE

1. Bhala KUBILI lokutfolakala kulomdlalo lokungenta emajaha alomuhla latiphatsa njengaCelani ahluleke kulawula emakhaya awo nasatekile. (2)
2. Catsanisa similo saCelani nesaMphotfo ubhekise kulenkhumiswano yabo kulenkhundla. (2)
3. Lesibekandzaba sendzawo labahlanganela kuso boMphotfo naCelani sibaluleke ngani emmangweni? (2)
4. Kube wena bewunguNcobile bewungakhetsa bani emkhatsini kwaCelani naMphotfo? Usho ngani? (2)
5. Phawula ngeludweshu lolukhona emkhatsini kwaCelani naMphotfo. (2)

[10]

INKHUNDLA 9

SIGCAWU.1

Kusesikolweni eSidlamafa, Ncobile uocela Ncane kutsi ukhulelwe nekutsi lesisu saMphotfo futsi ekhaya sebayati ngaloko. Ncane ubuta kutsi utseni LaHleta njengobe amtondza kangaka Mphotfo. Uphindze umbuta kutsi utawuchutjwa nini kuyewubikwa. Ncobile utsi akafuni kuchutjwa yena ngobe akasiyo imbuti.

SIGCAWU.2

BoNcobile naMphotfo bahleti ngaphasi kwesihlahla semganu. Ncobile uocela Mphotfo kutsi sishubile simo ekhaya kubo ngalokukhulelwa kwakhe. Unina utsi akabuyelane naCelani kepha yena utsi angamane aduke nelive kunekutsi abuyele kuCelani. Ncobile uncenga Mphotfo kutsi avume kutsi bahlale bobabili. Mphotfo umtjela kutsi sikhatsi saloko asikafiki, kumele bente tintfo ngekwelisiko futsi lesimo laphila ngaphasi kwaso angeke amelane naso. Ncobile uyamcenga ute uyavuma Mphotfo kutsi bangahlala ndzawonye.

SIGCAWU.3

Kusekhaya kaMagagula. Kufika Hleta utfola kutsi Ncobile sewuhlala naMphotfo. Utsi loko angeke kwenteke. Kumele bente lisu lekutsi Ncobile abuye ngobe kute likusasa kuMphotfo. Basola kutsi kungenteka Mphotfo sewudlise Ncobile. Kufika LaMagagula bacoca bonkhe ngalesimo. LaHleta ugcina utsi abamyekele ngobe utikhetsesele yena kuhamba, umvundla titawuncandza embili.

SIGCAWU.4

Kuselawini laMphotfo, utfola lucingo loluvela kuHleta lolumatisa kutsi sisu saNcobile saCelani, sesibikiwe kaMavimbela futsi basivumile. Njengobe yena atsi sakhe, sibikwe nini, kuphi futsi kubani, kube uyati kutsi Mphotfo akanabatali. Uyamsongela kutsi nangabe asafuna kuphila, akakhweshe kuNcobile amvumele abuyele ekhaya kubo. Uveta nekutsi Mphotfo udzelela LaHleta ngobe anganandvodza. Umbuta nekutsi bakaMavimbela bangatsi bafuna umntfwana wabo utawutsini.

SIGCAWU.5

Lucingo lwaHleta lwenta Mphotfo atfukutsele agane lunwabu, angaphotisi nemaseko, ucondza kuNcobile. Umtjela kutsi aphume aphele ngobe Hleta umtjele lonkhe liciniso kutsi lesisu saCelani. Usho nekutsi Ncobile umenta silima ngobe ati kutsi uyamtsandza. Imphilo yakhe seyisengotini. Uyakuphikisa loko Ncobile kepha Mphotfo uhlushwa yindlebe levako. Ncobile ucela inombolo yelucingo lwaHleta kute acinisekise kutsi loko lakukhulumako Hleta akusilo liciniso kepha Mphotfo akamniki. Emavi ekugcina lawatjela Mphotfo kutsi yena umsulwa nekutsi ngalelinye lilanga liciniso litawuvela.

IMISEBENTI YENKHUNDLA:9 TIVIVINYE

1. Lwati lwaMphotfo ngemasiko lutivetelani tetsamelilwati ngemvelaphi yakhe? (1)
2. Ngabe umbhali ulisebentise ngemphumelelo yini lisu lekwetsa emabito ebadlali bakhe? Sekela imphendvulo yakho ubhekise kuNcobile. (1)
3. Hleta angafanelwa yini kutsi kutsiwe ungumdlali losicaba? Sekela imphendvulo yakho. (2)
4. Lesigameko sekucoshwa kwaNcobile nguMphotfo sitenetisa njani timphawu temdlalo? (2)
5. Lesisho lesitsi 'kusenga letimitsi' sifanela muphi umdlali kulenkhundla? Sekela imphendvulo yakho. (2)
6. Indlela Mphotfo latsetse ngayo tintfo latitjelwa nguHleta ngaNcobile itifundzisani tetsamelilwati? (2)

[10]

INKHUNDLA 10

SIGCAWU.1

Kusentsangeni yaNcane, uvakashelwe nguDzeliwe. Bacoca ngekunyamalala kwaNcobile. Ncane uta nembono wekutsi kutjelwe emaphoyisa ayewumfuna. Bakhatsatekile impela ngobe Ncobile ngumfundzi lohlakaniphile. Kukhulelwa kwakhe nekubaleka ekhaya bakubona kungamfaneli Ncobile njengemuntfu lohlakaniphile. Bayamsola naLaHleta kutsi naye ufake sandla ngekuba ngumake lolukhuni futsi longatemukeli tingani taNcobile.

SIGCAWU.2

Ngemuva kwekucoshwa nguMphotfo Ncobile ubalekela kaLaMagagula longubabekati wakhe. Ufika uyacolisa ucela nekukhosela. Watisa babekati wakhe kutsi Mphotfo umcoshile futsi utsi lesisu akusiso sakhe. Ncobile watisa LaMagagula kutsi lenyanga lesetulu seyinyanga yakhe yekubeleka. LaMagagula usuka ngematubane uyewukwatisa LaHleta ngenhloso yekujika naye ayewubona Ncobile kulesimo lakuso. LaHleta utsi akamati naNcobile, yena akatange abe nemntfwana longuNcobile. Uphuma yedvwa LaMagagula ubuyela ekhaya lakhe.

SIGCAWU.3

Kusesibhedlela, Ncobile uvakashelwe bangani bakhe boNcane naDzeliwe. Batfola kutsi sewuneluswane. Bayamhalalisela kepha bayamangala ngobe bona bati kutsi uyagula nje kuphela. Kungena Sihle longumhlangikati utewumfundzisa ngekubaluleka kwekumunyisa. Bambuta kutsi ngabe Mphotfo naLaHleta balujabulele yini loluswane. Kungena LaMagagula, utfola kutsi LaHleta solo aketi kutewuhlola Ncobile. Loko kuyammangalisa ngobe phela kufuneka tinyamatane tekubhunyisela luswane.

SIGCAWU.4

Kusekhaya kaHleta. Kufika LaMagagula utewukwatisa Hleta ngendzaba yaNcobile ngekutsi usekhaya lakhe futsi uneluswane nekutsi solo LaHleta aketi kutewumbona nobe asabelekile. LaMagagula ucela Hleta kutsi ayewuncenga dzadzewabo kute atewutfolela loluswane tinyamatane ngobe selunemaviki lamabili lutelwe. Hleta uyavuma kutsi utawukwenta loko lancelwa kona.

SIGCAWU.5

KukaMagagula Ncobile ucoca nenina. Ucela kubuyela esikolweni nekutsi unina amgadzele loluswane. Ucala uyalandvula LaHleta kepha ugcina uyavuma. Ucala umtjela kutsi akaye esikolweni salabadzala ngobe esikolweni akufundzi bomake bebantfwana.

IMISEBENTI YENKHUNDLA: 10 TIVIVINYE

1. Umbhali uyaye asebentise emasu latsite kuveta badlali bakhe. Bhala emasu LAMABILI lawasebentisile kuveta LaHleta kulenkhundla. (2)
2. Bangani baNcobile bavetwe njengebadlali labaticaba.Vumela nobe uphikise lombono. (2)
3. Ngabe Ncobile utsetse sincumo lesikahle yini ngekubalekela kaLaMagagula? Sekela imphendvulo yakho. (2)
4. LaHleta unenhliyo lelikhuni njengelitje. Fakazela lombono ngetento taLaHleta kulenkhundla. (2)
5. Lenkhundla isigcamisa ngalokusebaleni sicakacaka salomdlalo. Vumela nobe uphikise lombono bese uyesekele. (2)

[10]

INKHUMDLA.11

SIGCAWU.1

Kusehho visi laNcobile, boNcane naDzeliwe bamvakashele. Bacoca ngemphumelelo yabo. Ncobile sewulijaji, Dzeliwe ngumhloli. Ncane ngumphatsisikolo. Bayabongana ngetindzima labatidlalile etimphilweni taloyo naloyo mngani. Bavumelana ngekwenta umcimbi munye wekubonga batali nemphakatsi. Befikelwa yimicabango yekutsi Mphotfo angahle abe khona kulomcimbi njengelilunga lemphakatsi. Ncobile uveta kutsi uyamenyanya Mphotfo ngesento sakhe sekumcosha ngalesikhatsi amdzinga kakhulu emphilweni yakhe.

SIGCAWU.2

Kusehhotela edolobheni eMalelane, Mphotfo ucele kubonana naNcobile atewucolisa futsi atewukhuluma ngelikusasa labo. Ncobile usamtfukutselele, kumatima kumcolela. Mphotfo utsi bacatjaniswa nguHleta ngekumtjela emanga. Ncobile ucela bufakazi bekutsi behlukaniswa nguHleta. Mphotfo utsi akanabo ngobe bacoca elucingweni. Kungena Dzeliwe, uhalalisela Mphotfo ngemphumelelo yakhe, ubabata nelufuto emntfwaneni wabo.

Ncobile utsi kute Mphotfo acolelwe, akahambe ayewucolisa kucala kunina LaHleta.

SIGCAWU.3

Kusekhaya kaMagagula, LaMagagula ubabata buhle bemoto yaNcobile. Ncobile ubonga LaHleta ngemphumelelo yakhe. Kufika Celiwe naye uhamba ngemoto yakhe. Ncobile wetfula Celiwe kunina. Celiwe ubonisa Ncobile kutsi kungaba kuhle nakangabuyelana naMphotfo njengobe kunguyise wemntfwana wakhe. Ncobile ushaya phasi ngelunyawo utsi angeke kwenteke loko. Celiwe umshiya nemavi ekutsi asale ayicabangisisa lendzaba yakhe naMphotfo.

SIGCAWU.4

LaHleta usesibhedlela lapho elashwa khona sifo senhlitiyo. Sewunemaviki lamatsafu alapho, welashwa nguMphotfo kepha ugadvwe nguSihle umhlengikati. Utse naphaphama, Sihle wamtjela kutsi lodokotela lamelaphako ume busuku nemini kute yena aphilile. Uphindze wamnika imiyalo kutsi amhlole njalo ngemuva kwemizuzu lemitsafu. Kungena Ncobile utewuvusela unina, LaHleta ubabata kulunga kwaSihle nekwalodokotela lamelaphako. Kungena dokotela, entsanyeni kulenga sigcebhezane lesibhalwe dokotela Mphotfo Mnisi. LaHleta uyamangala, ubita Mphotfo ngemkhwenyana wakhe, uphindze uyacolisa ngetento takhe kuMphotfo. Mphotfo utsi nguye lekumele acolilise. Ukhala ute uyaculeka LaHleta.

SIGCAWU.5

NguMgcibelo ekhaya kaMagagula. Lusuku lolukhulu lwemshado waNcobile naMphotfo. Hleta naLaMagagula bafika ekuseni, bababata buhle bemsebenti. Hleta ucela Ncobile kutsi amphatsele kahle umkhwenyana wakhe ngobe uyindvodza lephilile futsi ubalobolele kahle, abasoli lutfo, naLaMagagula uvumelana naye. Kufika Velifile utidlele utsi nguye loshadako. Nembala uyafika Mphotfo wemukelwa nguHleta kamnandzi. Nawucala umsebenti kungene imoto yemaphoyisa aholwa ngusayitjeni Mtsetfwa. Hleta ubemukela kahle ucabanga kutsi bete emshadweni. Mtsetfwa utsi balandze Hleta ngemacala lamatsafu. Kushona kwemkakhe LaMkhwanazi, kwemkhwenyewabo Magagula kanye naGedlembane. Bamatisa kutsi kwanyalo ungumsolwa, uyawutiphendvulela phambili. Ugibela evenini yemaphoyisa ihamba naye eNasipoti.

IMISEBENTI YENKHUNDLA : 11 TIVIVINYE

1. Nika tizatfu LETIMBILI leticinile letikulomdlalo lekungaba ngito letenta LaHleta ahlaselwe sifo senhlitiyo. (2)
2. Kuboshwa kwaHleta kusintjintja njani simo semoya esiphetfweni salomdlalo? (2)
3. Lenkhundla yalomdlalo ivete ingwijekwebu. Fakazela lombono. (2)
4. Yini lebekufanele yentiwe nguMphotfo kute acinisekise kutsi vele lesisu akusiso sakhe? Bhala KUBILI. (2)
5. Ayikho imphunga yelihlatsi. Fakazela lesaga ngekubhekisa kuHleta. (2)

[10]

3 **EMASU EKUHLUTWA KWEMDLALO NETIBONELO LETISEMDLALWENI**


Nawuhluta umdlalo, buka naku lokulandzelako:

- Tinhlobo temidlalo:
- Sakhiwo nesakhiwana: singeniso (Setfulo, simonhlalo sendzawo, sesikhatsi nesemoya nekuhambelana kwako nebadlali), ludvweshu, kubhebhethseka kweludvweshu, sicakacaka, luvutfondzaba, lupholavutfondzaba, siphethfo, sincumo/ sisombululo sikhanyisamcondvo nesendlalelomuva.
- Ludvweshu
- Kuvetwa kwebadlali
- Indzima yemlandzi/ umdlali/ umbono wembhali
- Ingcikitsi nemlayeto
- Sendlalelolwati nekuhleleka kwenkhundla- nekuhambelana nebadlali nengckitsi
- Umoya neliphimbo
- Ingwijikhwebu/siphethfo
- Kuhleleka kwesiteji
- Kubumbana kwemnyakato nenkhulumiswano/ inkhulumo ngayedvwana
- Umdlalosiphukuto

TINHLOBO TEMIDLALO

- **Senamisi-** ngumdlalo lophetsa ngesiphethfo lesihle lapho lichawe lemdlalo lincoba khona.
- **Imbangalusizi-** ngumdlalo lophetsa ngekutsi lichawe lemdlalo lingaphumeleli, kuphumelele imbangi.
- **Imelodrama-** ngumdlalo lotsintsa imiva yekwesabela imphilo yabangiswako. Lolusizi lolubakhona alufani nelwembangalusizi.
- **Umdlalonkhundlanye-** ngumdlalo lomfisha, logcila esigamekweni sinye nebadlali bambalwa.
- **Umdlalohlaya-** ngumdlalo logcwele emahlaya kusukela esetfulweni kuze kube sesiphethfweni.
- **Umdlalo wasesiteji-** ngumdlalo longadlaleka enkhundleni lonebadlali labambalwa.
- **Umdlalo wekufundvwa-** lona ngumdlalo lobhalelwe kufundvwa kuphela.

SAKHIWO NESAKHIWANA (Setfulo, ludvweshu, kubhebhetsaka kweludvweshu, sicakacaka, luvufondzaba, lupholavutfondzaba, siphethfo, sincumo, sikhanyisamcondvo nesendlalelomuva.)



SETFULO:

Setfulo kulapho kucala khona indzaba. Esetfulweni kuvetwa umdlali lomcoka (ummeleli) nenkinga labukene nayo, lengiyo leyenta kutsi kube neludvweshu emdlalweni. Setfulo sibuye sivete nalabanye badlali lababalulekile emdlalweni, (umkhweteli, umelekeleli, imbangi nalabanye badlali labancane). Esikhatsini lesinyenti setfulo sivame kuveta nesibekandzaba lesicuketse indzawo lapho umdlalo wenteka khona, sikhatsi umdlalo lowenteka ngaso nesimo sekuhlalisana.

Sibonelo: Setfulo setfula umdlali lomcoka (ummeleli) longuNcobile nenkinga labukene nayo, yekutsi batali bakhe bangafuni singani sakhe Gedlembane. Ungumdlali lomcoka ngobe tonkhe tigateko tiphatselene naye kusukela ekucaleni kute kube sesiphethweni semdlalo. Imbangi yaNcobile nguLaHleta unina wakhe lomelana nato tonkhe tifiso taNcobile etindzabeni telutsandvo. Umkhweteli naye uvetiwe nguHleta malume waNcobile longenelela abange ingcabano emkhatsini kwaNcobile naLaHleta.

LUDVWESHU NEKUBHEBHETSEKA KWALO:

Ludvweshu yincenye yesakhiwo lecala kwenteka masinyane emva kwekwetfulwa kwendzaba. Ludvweshu lubangelwa kuphambana kwemibono nobe tifiso temdlali lomcoka emdlalweni. Ludvweshu lubalulekile emdlalweni ngobe kulokungcubutana nekungevisisani kwebadlali, kuvela ingcikitsi yemdlalo. Tetsamelilwati tikhona kubona lokwemukelekako nalokungemukeleki, indlela tintfo lekulindzeleke kutsi tenteke ngayo, njll. Kungcubutana nekungevisisani kwebadlali kwakha luchungechunge lwetigateko letibhebhetsakisa ludvweshu. Letigateko tenteka lapho umdlali

lomcoka etama kucatulula inkinga labukene nayo elekelelwa nobe ekhwetelwa ngulabanye badlali. Letigameko tiftufuka tite tiyewufika eluvutfondzabeni loluholela indzaba esiphetfweni. Kulomdlalo, umbhali uvete letimo letilandzelako letiveta ludvweshu letihambisana, tibumbane tibuye tifanele simo senhlalo kulomdlalo kute indzaba ikholweke:

Sibonelo: Ludvweshu lubangwa kungaboni ngeliso linye kwaNcobile nenina ngendzaba yesingani sakhe lokugcina kufaka Hleta ekhatsi.

Tinhlobo teludvweshu

Ludvweshu lwehlukaniseke kabili, kunelwangaphandle nelwangekhatsi.

- **Ludvweshu lwangaphandle**

Ludvweshu lwangaphandle lutfolakala emkhatsini webadlali lababili nobe labangetulu lapho bangaboni tintfo ngeliso linye, lokwenta kutsi kube nekuphikisana lokuholela ekucabaneni.

Letigameko letibalwe lapha tiveta loluhlobo lweludvweshu.

Sibonelo:

- Ncobile nenina bacabana ngendzaba yekutsandzana kwakhe naGedlembane kanye nekushona kwakhe.
- Kubangwa sitfombe saGedlembane.
- Kukhulelwa kwaNcobile kubanga ingcabano.
- Kwala kwaNcobile kosela unina ummbila nako kubanga ludvweshu.
- Ncobile naMphotfo bacabana ngenca yemanga lacanjwa ngekubikwa kwesisu.
- Celani ucabana naMphotfo ngekumtsatsela intfombi.
- Ncobile ucabana naCelani ngobe Celani aphoce Mphotfo singani sakhe lesisha.

- **Ludvweshu lwangekhatsi**

Ludvweshu lwangekhatsi lutfolakala lapho umlingisi adliwa khona ngunembeza nobe satelo ngentfo letsite lokungenteka yinhle nobe yimbi. Lesatelo sibanga kushayisana emkhatsini wemdlali nanembeza nobe imicabango yakhe. Lokungcubutana nanembeza kungabangwa kutsintseka kwemiva, kuba nelwati lolunyenti, kweswela lwati, nobe indlela yekutiphatsa.

Letigameko letibalwe lapha tiveta loluhlobo lweludvweshu.

Sibonelo:

- Ncobile ucabanga ngaGedlembane nangekugana Mphotfo.
- Ncobile nakasola kutsi boHleta nenina banesandla ekushoneni kwemkaHleta, Gedlembane neyise Magagula njengobe babulewe ngushevu lofanako.
- Ludvweshu lwaMphotfo nenhlupheko.

Loku lokulandzelako kungabangela kutsi kube naletinhlobo letingenhla teludvweshu:

- **Bangiswako lophambana nembali.**

Kuphambana emkhatsini webantfu lababili kuyimvama emisebentini leminyenti yetemibhalo. Nanobe kunjalo, ludvweshu emkhatsini webantfu lababili alubi kungcubutana lokubonakalako ngasosonkhe sikhatsi.

Lungabuye lubitwe ngekutsi ngumuntfu lophambana nalomunye umuntfu (ludvweshu lwangaphandle.)

Sibonelo: LaHleta naNcobile ababoni ngeliso linye nakufika ekutseni Ncobile atsandzane nabani. LaHleta akabatsandzi boGedlembane naMphotfo ngobe baphuyile kepha Celani ngobe anetimali uyamtsandza. Ncobile yena utitsandzela letingani takhe letiphuyile.

- **Umdlali lophambana nemvelo.**

Letinye tintfo letingabanga ludvweshu tingafaka ekhatsi imvelo. Timo temvelo letehlukene letifana netilokatana, simo selitulu, tifo, njll. Tingaphatamisa tifiso temdlali lomcoka. Kulwa kwemdlali naletimo, etama kutincoba, kubanga ludvweshu.

Lungabuye lubitwe ngekutsi ngumuntfu lophambana nemvelo (ludvweshu lwangaphandle.)

Sibonelo: Ngekwemvelo wonkhe umuntfu kumele abe nesihlobo etinhlangothini totimbili tebatali. Lokutsi Mphotfo atfolakale ayinhlwa kusho kuphambana kwemdlali nemvelo. Utondvwa bantfu labanyenti ngaphandle kwesono njengaLaHleta naHleta. Celani yena umtondzela kumtsatsela intfombi. Ummango awumsiti ngalutfo, kute nalofuna kuhlala naye ekhaya lakhe.

- **Umdlali lophambana nemihambo yemango nemasiko.** Kuphambana nemihambo yemango kwenteka lapho umdlali angahambisani netintfo letemukelekile letentiwa ngummango nobe emasiko lalandzelwa ngulowo mmango, njll.

Lungabuye lubitwe ngekutsi ngumuntfu lophambana nemmango (ludvweshu lwangaphandle)

Sibonelo: Ngekwelisiko umntfwana akatiyeli emathuneni ayedvwa. Ncobile utfolakala aya emathuneni akaMdluli kaboGedlembane ayewubeka timbali. Kuyatila loku, kumele ahambe nebantfu labadzala. Unesibindzi sekukhulumisa uyise wesingani sakhe, lekuyintfo lengemukeleki eSiswatini, kakhulukati ngobe bekasengakabi ngumakoti. Uphindze uhlala naMphotfo angakamteki, akalaleli nobe Mphotfo amtjela kutsi loko ngekwelisiko akwentiwa. Loko kwaholela ekutseni atfole umntfwana angakatekwa nako loko kuphambene nemasiko.

CAPHELA: Loku lokungenhla, kutibonelo letimbalwa taletinhlobo teludvweshu. Incabhayi ingakuwe kutsi utitfolele takho tibonelo emdlalweni.

SICAKAKA

Sicakacaka emdlalweni sitfolakala lapho tigateko setenyuke tafinyelela ezingeni lelisetulu leliyisa indzaba esicongweni. Tintfo tisuke setishubile. Esikhatsini lesinyenti, tetsamelilwati seticala kuba

ngemacembu, kubonakale umdlali letimesekelako naletifisa kutsi aphumelele. Lokuvamile esicakakakeni kutsi tetsamelilwati tititsatsele tincumo ngaleticabanga kutsi kutawenteka. Lesigaba semdlalo siholela indzaba eluvutfondzabeni.

Sibonelo:

- Sicala ngalesikhatsi kungenelela boNcane etindzabeni taNcobile.
- Kungenelela kwababekati waNcobile.
- Kwaliwa kwaCelani nguNcobile agane Mphotfo babuye behlukane.
- Kukhulelwa kwaNcobile.
- Batali batsi ukhuleliswe nguCelani, boNcane batsi nguMphotfo.

LUVUTFONDZABA:

Luvutfondzaba lusicongo sendzaba. Luyincenye letfokotelwa tetsamelilwati ngobe lusuke lucondzene ngco nemibuto lebetinayo esicakakakeni. Lemibuto iyaphendvuleka. Inkinga leyetfulwe ekucaleni kwemdlalo seyiyacatululeka nobe iyasombululeka.

Sibonelo: Ncobile ugcina uphumelele esikolweni, ushada naMphotfo labengafunwa ngunina bakhulisa umntfwanabo.

LUPHOLAVUTFONDZABA:

Lupholavutfondzaba lutfolakala emva kweluvutfondzaba. Kulapho tonkhe tehlakalo nobe tigateko lebetisezingeni lelisetulu, letilandzela sicongo seticala kwehla. Lupholavutfondzaba luvamise kunika iminingwane lengasadzingeke emdlalweni. Akusiyo yonkhe-ke imidlalo leba nalesigaba sesakhiwo.

Utsini umbono wakho ngelupholavutfondzaba kulomdlalo?

SIPHETFO

Siphetfo sisonga konkhe lebekwenteka emdlalweni. Umdlalo ungaphetseka ngetindlela letehlukene. Umbhali angawuphetsa ngekusombululeka kwenkinga yabangiswako, angayiphetsa ngekushiya tetsamelilwati nembuto nobe ayiphetse ngengwijikhwebu. Umdlalo lophetseke kahle ngulowo lovamise kuphelela eluvutfondzabeni, lapho inkinga isombululeka khona.

Sibonelo: Kuvela kwemaciniso ekushona kwemkaHleta, kwaGedlembane naMagagula Kubanjwa Hleta ngelusuku lwemshado waNcobile naMphotfo.

Utsini umbono wakho ngesiphetfo salenoveli?

INGWIJIKHWEBU

Ingwijikhwebu yenteka lapho indzaba iphetsa ngesigameko tetsamelilwati lebetingakasilindzeli. Tigameko letisuke tenteke ekucaleni nalapho indzaba itfutuka ativeti nakancane kutsi kungahle kwenteke lesigameko lesenteka esiphetfweni.

Sibonelo: Kushada kwaNcobile naMphotfo kuba yingwijikhwebu ngobe behlukana ngalesikhatsi Ncobile akhulelwe, bekungakalindzeleki kutsi bangashada esiphetfweni ngobe behlukana kabuhlungu.

Kuboshwa kwaHleta bekungakalindzeleki ngobe bese esulele lelicala lakhe kuGedlembane.

Utsini umbono wakho ngengwijikhwebu yalomdlalo?

SAKHIWANA:

Sakhiwana siyindzatjana lephelele leyincenye yendzaba lenkhulu lecocwa emdlalweni wonkhe. Kulesinye sikhatsi singafaniswa nemdlalo lomfisha ngekhatshi emdlalweni lophelele. Naso sakhiwana sinesakhiwo lesiphelele. Kufanele sakhiwana siphatselane nemdlalo wonkhe, kulesinye sikhatsi singakhishwa, indzaba ichubeke ngaphandle kwekuphatamiseka.

Sibonelo sesakhiwana:

Kushaywa kwaNcobile yincenye lenkhudlwana lephatselene naNcobile

Sibekandzaba: Kusekhaya kaMagagula.

Badlali Ncobile, LaHleta, Hleta, naLaMagagula.

Ludvweshu Ncobile LaHleta naLaMagagula ababoni ngeliso linye ngekugana kwaNcobile.

Sicakacaka: Kuphikisana kwaboHleta kutsi yena bekangasho kutsi akashaywe. Kungenelela kwebangani nabothishela ngalesikhatsi ayiswa esibhedlela. Kwelulekwa kwaNcobile kutsi ababophise.

Sicongo: Kwala kwaNcobile kubophisa unina nekuletselwa tincwadzi nguMphotfo.

Siphetfo: Kubuyela kwaNcobile ekhaya.

SENDLALELOLWATI, SIKHANYISAMCONDVO, SENDLALELOMUVA NESIBEKANDZABA

SENDLALELOLWATI

Sendlalelolwati sinika tetsamelilwati lwati ngesimo setintfo lapho umdlalo ucala khona. Sisekucaleni kusengakabi netinkinga. Sefula umdlali lomcoka nenkinga labukene nayo.

Sibonelo

- Hleta utfukutsele ugane lunwabu ngekubulawa kwemkakhe LaMkhwanazi abulawa ngesihluku, agwazwe emanceba lamanyenti, udlwenguliwe waphindze walahlwa emnyango wendlu yaGedlembane.

SIKHANYISAMCONDVO

Sikhanyisamcondvo siveta simo lesingembikwesigameko lesitsite. Kuyenteka umdlali abe nelilukuluku lekufuna kwati lokutsite ngalabanye badlali. Kuba nesimo lesitawenta lomdlali asukume, kantsi kulapho atewuhlangana nalesigameko. Lesimo lesimente wasukuma sisikhanyisamcondvo.

Sibonelo: Ncobile ucabana nebatali bakhe ngendzaba yaMphotfo uze uphimisa emagama latsi 'kutawuba njalo' lokuchaza kutsi vele Mphotfo utawuba nguyise webantfwana bakhe. Esiphetfweni salomdlalo sitfola bayabuyiselana bayashada.

SENDLALELOMUVA

Lwati lolusemdlalweni loluveta limuva lemdlali lelingatiwa tetsamelilwati kute tivisise imbangela yesimo lesitsite umdlali latitfola akuso emdlalweni. Kuyenteka umbhali avete umdlali asemncane nendlela lakhule ngayo, lementa abe nguloko langiko emdlalwenii.

INCABHAYI: Titfolele takho tigameko locabanga kutsi tingaba sendlalelomuva.

SIBEKANDZABA

Sibekandzaba sibaluleke nangabe umdlalo uhlutwa kute tetsamelilwati tikwati kuvisisa umdlalo, ingcikitsi kanye nebadlali. Sibekandzaba sehluaniseke ngetincenye letimbalwa letitsintsa loku lokulandzelako:

Simo Sendzawo

Indzawo umdlalo lowenteka kuyo ingaba ngulesuselwa enhloko nobe indzawo lephilako futsi leyatiwako. Nakuhlutwa umdlalo simo sendzawo singachazwa ngekutsi yindzawo lapho sigameko senteka khona. Umbhali angakhetsa kutsi indzaba yenteke emakhaya, edolobheni, elokishini, eplazini, esibhedlela, esitaladini, emfuleni, etintsabeni, njll. Umbhali usuke anenhloso letsite ngekutsi akhetse indzawo lapho indzaba yakhe afuna yenteke khona, njengekufuna kuphumelelisa ingcikitsi yenzaba nobe agcamise lokutsite ngebaddlali kumbe indlela yekuphila yebaddlali emdlalweni.

Kulomdlalo, umbhali uvete letindzawo letilandzelako, letitawuhambisana, tibumbane tibuye tifanele lokwenteka kulomdlalo kute umdlalo ukholweke:

Sibonelo:

- Lomdlalo wenteka kuMatsamo emakhaya, basaphila sidzala kute kube lula kwenta imikhuba levame kwenteka emakhaya, njengekulima, kupheka edladleni, kusenga, kukha emanti emfuleni, kufuya, kusila, kosa ummbila, kutfota, kupheka kudla kwesintfu njengeligusha, kunatsa ngeludziwo, kufuya tinkhukhu kanye nekuba ngaphasi kwebukhosi.

Njengobe sekuchaziwe, yonkhe indzawo kufaka ekhatsi naleti letingakabalwa lapha ngenhla, umbhali usuke anenhloso letsite ngekutsi ativete.

Simo Sesikhatsi

Lapha kuchazwa sikhatsi umdlalo lowenteka ngaso, sikhatsi lokwenteka ngaso tigameko emdlalweni. Lesikhatsi singaba sanyalo nobe sakudzala, selusuku nobe semnyaka, sikhatsi ngetemlandvo, njll. Umbhali usuke anenhloso letsite ngekutsi akhetse sikhatsi lesitsite lafuna umdlalo wenteke ngaso, njengekufuna kuphumelelisa ingcikitsi yemdlalo nobe agcamise lokutsite ngebadlali kumbe indlela yekuphila yebadlali emdlalweni. Ngalesinye sikhatsi tintfo letentekako naletisetjentiswako emdlalweni kuba ngito leticacisa sikhatsi umdlalo lowenteka ngaso.

Kulomdlalo, umbhali usebentise letintfo letilandzelako, letihambisana, tibumbane tibuye tifanele sikhatsi kulomdlalo kute umdlalo ukholweke.

Sibonelo

Lomdlalo wenteka esikhatsini sanyalo kute kuphumelele loku lokulandzelako:

- Basebentisa bomakhalekhikhini kute bakhone kuchumana.
- Kunesiteshi semaphoyisa lapho kusebentela khona sayitjeni Mtsetfwa.
- Kuneveni yemaphoyisa lesebenta kuyewulandza tiboshwa.
- Kunemisebenti yebantfu labafundzile: thishelanhloko, sotimalimabhuku, lijaji, dokotela, njll.
- Kunesitokisi lapho kwagcinwa Gedlembane khona waphindze washonela khona.
- Kunesikolo Sidlamafa lapho kufundza khona boNcobile nebangani bakhe.
- Kunesibhedlela sakaMagolide lapho kwelashwa khona Ncobile naLaHleta.
- Kune-ambulensi leyatfwala Ncobile ngalesikhatsi alimele.
- Kuneliposi lelisita bafundzi kutsi batfole imiphumela yabo.
- Kunesicandzisimoya lebesisehhovisi laNcobile.
- Kubekwa timbali ethuneni lesihlobo.

Njengobe sekuchaziwe, sibekanzaba sesikhatsi kufaka ekhatsi nalesi lesingakabalwa lapha ngenhla, umbhali usuke anenhloso letsite ngekutsi asivete.

Simo Sekuhlalisana

Esimeni sekuhlalisana, kubukwa indlela badlali labahlalisane ngayo emdlalweni, lokufaka ekhatsi netinkholelo tabo, kuphilisana kwebangani, bomakhelwane, imindeni njll. Kungenteka badlali batsandzane, baphilisane kahle nobe bahlalele kulwa nekucabana, lokwenta simo semoya emdlalweni. Simo semoya sinemtselela lomkhulu ekutfufukiseni indzaba. Ngiso lesibanga kubhebhetheseka kweludvweshu lwenzaba. Kungaba nemoya wekucabana, welusizi newelulelo. Umbhali usuke anenhloso letsite ngekutsi akhetse simo sekuhlalisana lesitsite lafuna umdlalo usilandzele, njengekufuna kuphumelelisa ingcikitsi yemdlalo nobe agcamise lokutsite ngebadlali kumbe indlela yekuphila yebadlali emdlalweni. Ngalesinye sikhatsi tintfo letentekako naletisetjentiswako emdlalweni kuba ngito leticacisa simo sekuhlalisana lesikhona emdlalweni.

Kulomdlalo, umbhali uvete letimo letilandzelako, letihambisana, tibumbane tibuye tifanele simo senhlalo kulomdlalo kute indzaba ikholweke:

Sibonelo:

Kukhona labaphilisana kahle nalabo labangaphilisani kahle.

- BoHleta, LaHleta naLaMagagula baphilisana kahle.
- Ncobile nebangani bakhe baphilisana kahle, bafiselana lokuhle, bayayalana, bayavakashelana, bayesekelana, bayasitana, ngaloko bagcina baphumelele.
- Akuphiliswana kahle, kuyacatjwana emkhatsini waNcobile nebatali bakhe.
- Ncobile, Hleta naLaHleta bahlala balwa njalo.
- LaHleta naMphotfo abevani.
- Celani naMphotfo abevani bayalwa.
- Kunekukhohlakala nekubulalana. Hleta naLaHleta badlisa Magagula naGedlembane shevu. Hleta uphindze wabulala nemkakhe.

Njengobe sekuchaziwe, simo sekuhlalisana kufaka ekhatsi nalesi lesingakabalwa lapha ngenhla, umbhali usuke anenhloso letsite ngekutsi asivete.

LUHLA LWEBADLALI EMDLALWENI

BADLALI LABATFOLAKALA KULOMDLALO LOTSI: KUTAWUBA NJALO	
Ncobile Magagula	Indvodzakati yaLaHleta, lichawe lemdlalo (bangiswako)
Mafindvose (LaHleta)	Unina waNcobile (Imbangi)
Mtingelwa(Hleta)	Malume waNcobile (Umkhweteli)
LaMagagula	Babekati waNcobile (Umlamuli)
Gedlembane Mdluli	Singani SaNcobile sekucala lesafela ejele
Ntfombilencane (Ncane)	Umngani waNcobile
Celiwe	Umngani waNcobile
Dzeliwe	Umngani waNcobile
Mphotfo Mnisi	Singani saNcobile
Celani Mavimbela	Singani saNcobile
Sihle	Umhlengikati
Mtsetfwa	Sayitjeni/ Liphoyisa
Velifile	Silima sendzawo

TINHLOBO TEBADLALI

TINHLOBO TEBADLALI EMDLALWENI

Umbhali usebentisa badlali kwendlulisa umlayeto lafuna kuwutjela tetsamelilwati. Badlali bantfu labacanjwe ngumbhali emdlalweni. Badlala imphilo nobe tento talowo lokukhulunywa ngaye emdlalweni. Babalulekile ngobe umbhali ubasebentisa kuvetela tetsamelilwati ingcikitsi, tifundvo, timilo nemilayeto emdlalweni. Badlali kumele bakholweke ngobe umbhali usuke abhala ngalokwenteka emimmangweni lesiphila kuyo. Kuyenteka ngalesinye sikhatsi bangakholweki ngobe basuke benta tintfo letingakholweki emphilweni yetetsamelilwati. Kunetinhlobo letehlukene tebadlali emdlalweni letifaka ekhatsi laba labalandzelako:

- **Bangiswako**

Umdlali lolichawe lemdlalo. Umbhali usebentisa yena njengelichawe kutsi kube nguye lowendlulisa imicabango nemibono leminyenti yembhali emdlalweni. Lemicabango angayendlulisa ngetento, ngenkhulumo, ngekucabanga, ngetematfo nekuchumana nalabanye badlali. Tonkhe tigameko letisemdlalweni tibukene naye. Lomdlali usheshe etfulwe emdlalweni nenkinga labukene nayo. Lomdlali ushukana nenkinga labukene nayo kusukela ekucaleni kwemdlalo kute kube sekugcineni.

Sibonelo: Umdlali lomcoka (Bangiswako) nguNcobile, nguye labukene nenkinga yekungemukelwa kwaloyo lasuke atsandzana naye ngaleso sikhatsi ametfula kubatali bakhe. Ungumdlali lomcoka ngobe tonkhe tigameko tiphatselene naye kusukela ekucaleni kute kube sesiphetfweni.

- **Imbangi**

Lona ngumdlali lophikisana nekuphumelela kwabangiswako nobe lobanga kutsi kube neludvweshu emdlalweni ngekutsi aphikisane netifiso nobe imibono yemdlali lomcoka. Esikhatsini lesinyenti uma endleleni yabangiswako. Naye wetfulwa ekucaleni kwemdlalo.

Sibonelo: Imbangi nguLaHleta longunina waNcobile. Uvela ekucaleni nje kwemdlalo angasemukeli singani saNcobile lesinguGedlembane Mdluli. Welekelelana nemnakabo Mtingelwa Hleta kutsi Ncobile ehlukane naGedlembane. Bagcina bayaphumelela ngobe baphatsisa Ncobile kudla lokufakwe shevu nakaya kuyewuvakashela Gedlembane ejele. Loko kudla kuyambulala Gedlembane kuba kugcinana kwabo njalo.

- **Badlali labesekelako: (Balekeleli nebakhweteli)**

Esikhatsini lesinyenti besekela babuye bagcamise bangiswako nembali. Umelekeleli wesekela bangiswako, umkhweteli yena esekela imbangi.

Sibonelo: **Umkhweteli:** Hleta ungumkhweteli ngobe nguye lobanga ingcabano emkhatsini kwaLaHleta naNcobile. Hleta ubonisa LaHleta kutsi balandze timbali ethuneni laGedlembane. Loko kubanga lenkhulu ingcabano emkhatsini waLaHleta naNcobile.

Belekeleli: Ncane, Dzeliwe naCeliwe balekelela Ncobile ngekumesekela, kumbonisa nekumkhutsata. Bayamesekela ngalesikhatsi alimele nangalesikhatsi ayewubeleka. Bamvakashela esibhedlela.

- **Umdlali loyindilinga nobe logucukako:**

Umdlali loyindilinga ngulogucukako atfutfuke ahambisane nekutfufuka kwesimo salokwenteka emdlalweni. Akabambeleli entfweni yinye futsi uyatimisela kwemukela nobe aphikise imibono yalabanye badlali lapho kufanele khona.

Sibonelo: LaMagagula uyindilinga ngobe ekucaleni akahambisani nekugana kwaNcobile. Ute uyelekelela ngalesikhatsi LaHleta afuna kushaya Ncobile; kepha ngalesikhatsi Ncobile asasenkingeni acoshwe nguMphotfo atetfwele, uyamemukela, uyamcolela uhlala naye. Ngalesikhatsi abeleka udlala indzima yemtali.

- **Umlingisi losicaba nobe longagucuki.**

Umdlali losicaba, ngumdlali longagucuki, longatfutfuki ahambisane nekutfufuka kwetintfo emdlalweni. Nangabe angumdlali lonesimilo lesibi, siba sibi kusukela ekucaleni kuze kube sekupheleni kwemdlalo. Lona ngumdlali longantjintji bunjalo bakhe nanobe simo sigucuka.

Sibonelo: Hleta ngumdlali losicaba ngobe kusukela ekucaleni Hleta wenta tintfo letimbi Ucala ngekucabanisa Ncobile naLaHleta ngetindzaba telutsandvo lwaNcobile naGedlembane, uphindze ucabanisa Ncobile naMphotfo ngekucamba emanga. Ungumntfu lonentondvo. Umdlalo ucala nje ukhombisa kutondza Gedlembane. Ute utsi nobe angafa yena, ahlangane naGedlembane asipoko angaphindze amekhame futsi nobe afile.

INCABHAYI: *Tifunele bakho badlali lobona kutsi bangaba ticaba nobe babe tindilinga kulomdlalo.*

EMASU EKUVETWA KWEBADLALI

Kunemasu umbhali lawasebentisako kuveta badlali labasemdlalweni. Indlela labaveta ngayo iba neligalelo ekutfufukiseni indzaba nasekuveteni ingcikitsi, imilayeto netifundvo. Emasu umbhali lawasebentisako afaka ekhatsi kubaveta ngekubetsa emabito, kubachaza yena ngekwakhe, abentise tento letitsite, bavetwe ngulabanye badlali, bativete bona ngenkhulumo umbhali labafunta yona, ngetematfo labagcokisa tona, ngetibongo netinanatelo, njll.

- **KUBETSA EMABITO**

Umbhali wetsa umdlali libito. Umdlali angalilandzela nobe angalilandzeli libito letsiwe lona. Umdlali kutsi uyalilandzela libito, kubonakala ngekutsi ente tintfo nobe ehlelwe tigateko letihambelana nalo. Umbhali usuke asivetela kutsi umdlali ungumntfu lonjani.

Sibonelo: **Mafindvose** uyalilandzela libito lakhe ngobe lisho umntfu lonemagcubu longacoli lula. Kulomdlalo sitfolo kuba lukhuni kutsi Mafindvose acoole Ncobile. Umbambele emagcubu kutsi utsandzana nemntfu langamtsandzi yena, wakhulelwa, waphindze wabaleka ekhaya. Nakefika LaMagagula atewumtjela kutsi Ncobile sewutawubeleka, uyamphika. Ute ukhipha emagama ekutsi akabelekanga yena lapha kaMagagula. NguNcobile wakuphi lona lokukhulunywa ngaye. Nobo umntfwana asavelile, akayi kuyewumbona ngobe solo ubophe emafindvo (ubambe emagcubu).

Mtingelwa uyalilandzela libito lakhe ngobe lisho umntfu lotfungatfwako ngenca yesizatfu lesitsite. Kulomdlalo sitfolo emaphoyisa atfungatsa luhala lwekubulawa kwaMagagula, Gedlembane naLaMkhwanazi, Mtingelwa abengati kutsi emaphoyisa asemshikashikeni lotawugcina uholele yena ejele. Kubanjwa kwakhe kusho kutsi abesolo atingelwa yena angati.

- **KUBACHAZA YENA NGEKWAKHE**

Umbhali angamchaza yena ngekwakhe umdlali asebentise umlandzi. Kuyenteka amchaze simo sakhe, kutiphatsa kwakhe, similo sakhe, njll. Esikhatsini lesinyenti usuke achaza timphawu nobe tintfo letingeke tivele malula enkhulumeni yebadlali nobe balingani babo emdlalweni.

Sibonelo: **Velifile** umbhali umchaze ngekusebentisa umlandzi, lapho atsi 'Kungene umdlali lotsatfwa njengesilima nesidzakwa sendzawo. Umchaza simo sakhe lapho acala kuvela emdlalweni.

- **KUBAVETA NGETENTO TABO**

Umbhali angabaveta ngekubentisa tento letitawuveta simo nobe similo sabo. Esikhatsini lesinyenti letento tivele timbeke ebaleni umdlali kutsi ungumuntfu lonjani. Kakhulukati tiveta loko lokusuke lokufihlakele umbhali langeke atsandza kutsi umdlali akusho ngemlomo wakhe.

Sibonelo: **Ncobile** uvetwa ngetento esikhatsini lesinyenti. Uvetwa aneluvelo nelutsandvo. Ucala nje umdlalo utfolakala aya esiteshini semaphoyisa ayewuvakashela singani sakhe lesiboshiwe asiphatsese nekudla. Ngetulu kwaloko utfolakala asesula tinyembeti, asidvudvuta. Ngemuva kwekushona kwalesingani, ubonakala uya ethuneni laso kuyewubeka timbali. njll

- **KUBAVETA NGENKHULUMO YALABANYE BADLALI**

Umbhali angaveta umdlali ngenkhulumo yalabanye badlali. Badlali bangacoca ngalomunye umdlali, baphawule ngebunjalo bakhe kantsi ngaleyo ndlela tetsamelilwati setitfolo kutsi uluhlobo luni lwemdlali.

Sibonelo: **Mphotfo** uvetwa tinkhulumo taNcobile kutsi uyahlupheka, ute indlu ngaphandle kwelidlangala, wembatsa emasaka, futsi uhle alala angakadli. Umbone atsatsa kudla lokulahlwe nguthishela Mkhatjwa emgconyeni wetibi. Sihle yena utsi Mphotfo unenhlonipho, buntfu futsi unelikusasa lelihle.

- **KUBAVETA NGEKUTSI BADLALI BATIKHULUMELE BONA NGEKWABO**

Umbhali angamveta ngekutsi umdlali atikhulumele yena ngekwakhe kutsi ungumuntfu lonjani. Umdlali angacoca nalomunye umdlali, atisho bunjalo bakhe kantsi ngaleyo ndlela tetsamelilwati setitfolo kutsi uluhlobo luni lwemdlali.

Sibonelo: **Ncane** uvetwa yinkhulumo yakhe nakhuluma naNcobile kutsi ungumdlali lonetingani letimbili. Bhutiza naSipho. Utsi Ncane uyatetsembe yena kepha tinkhulumo takhe tiveta kutsi unesinyama, atimnaki letingani. Bhutiza wamgcina emavikini lamatsafu lengcile. Sipho wamgcina etinyangeni letimbili letendlulile. Bonkhe betsembise kumtsengela lucingo kepha bangasigcini leso sitsembiso. Tetsamelilwati titfolo loku kulenkulumo yakhe kutsi akamtsandzi kahle Bhutiza ngobe utsi angamnika lolucingo, utawumcosha kulobo busuku. Loko kumveta anesimilo lesibi.

- **KUBAVETA NGETEMBATFO NOBE TIMPHAHLA TABO**

Umbhali angaveta umdlali ngekumgokisa tembatfo letitawukhomba tetsamelilwati kutsi ungumlingisi lonjani. Timpahla umuntfu latigcokako tiyamchaza kutsi uyini, usebenta kuphi futsi wentani. Timpahla tikhuluma lokunyenti ngemphilo yemdlali.

Sibonelo: **Mphotfo** uvetwa alala embetse emasaka. Loko kukhomba kutsi ungumdlali lohuphekako. Ngalesikhatsi, asangudokotela, kutsiwa ebhantjini lakhe bekulenga sigcebhezane lesibhalwe kutsi 'Dokotela Mphotfo Mnisi'. Loko kuveta Mphotfo angumuntfu lobalulekile losebentela sive.

- **KUBAVETA NGETIBONGO NOBE NGETINANATELO**

Umbhali angaveta umdlali ngekumbongelela. Lokubongelela kuvela ngalabanye badlali. Letibongelelo tisetjentiselwa kuncenga lomunye emdlalweni, kuveta imvelaphi yakhe, kudzambisa lulaka, kucela, njll. Tetsamelilwati tibona ngesimongcondvo lapho tibongo tisetjentiswe khona kutsi umdlali usuke atisebentiselani.

Sibonelo: **Hleta** unanatela dzadzewabo ngalesikhatsi etfukile kutsi Ncobile uyabasola kutsi banesandla ekushoneni kwaGedlembane. Utsi Ungetfuswa libutela **Dleman**. Wentela kutsi ehlise umoya nekutsi ative aphephile nemfihlo yabo ifihlakele.

KUBAVETA NGETIMILO TABO:

Lelishadi lelingentasi liveta timilo talabadlali labakulomdlalo nendlela letibonakala ngayo.

SIMILO SEMDLALI	BUFAKAZI BALESIMILO
Ncobile	
Uneluvelo	Uya kuyewuhlola Gedlembane esitokisini, umphatsele kudla ubuye umesula tinyembeti, uyamdvudvuta futsi ukhombisa kumetsemba nakatsi umsulwa.
	Ukhombisa luvulo kuMphotfo ngalesikhatsi ambona abutsa kudla lokulahlwa nguthishela emgconyeni.
	Uya kuyewubona lapho ahlala khona Mphotfo, wase ucela unina kutsi bamsite.
	Uvelana naNcane ngekuyekela kwakhe sikolo ahucane netjwala, umeluleka kutsi abuyele esikolweni.
Unelutsandvo	Utsandza Gedlembane ngekweliciniso, akanandzaba nekuphuya kwakhe.
	Utsandza Mphotfo nobe aphuyile anganakwa emmangweni, umupha imali kutsi atsenge loko lakudzingako.
	Ushiya Celani nobe anemali ngobe ufuna lutsandvo lweliciniso.
Uhlakaniphile	Bangani bakhe batsi ubacwacwadza bonkhe esikolweni.
	NaLaHleta utsi usola kutsi Ncobile uloyiwe, aloyelwa lokuhlakanipha kwakhe ngalesikhatsi Ncobile ondziswe kushona kwaGedlembane.
Uyacolela	Ucolela babekati wakhe LaMagagula naLaHleta, akabavuleli licala lapho esibhedlela bameluleka kutsi akalivule.
	Ucolela Mphotfo lowamcosha kabuhlungu ngalesikhatsi akhulelwe, utikhulisele umntfwana ayedvwa. Uyamcolela, bagcina bayashada.
	.
Uyabeketela	Uyakhona kumelana netimo letimatima lahlangabetana nato emphilweni yakhe.
	Ukhonile kuchubeka nesikolo nanobe ashonelwe singani.
	Ukhonile kuchubeka nesikolo nanobe alahlwe sitsandvwa sakhe akhulelwe.
	Utinikela kutsi ahlale naMphotfo ngaphasi kwalesimo senhlupheko yaMphotfo.
Mafindvose (LaHleta)	
Akanaluvulo	Ubulala Gedlembane ngekumfakela shevu ekudleni. Akavumi kalula kutsi ancenge umfundisi basite Mphotfo ngemali yelisontfo. Akavumi kutsi kuphunywe umkhankhaso wekuyewufuna Ncobile ngalesikhatsi anyamalele, utsi umvundla titawuncandza embili. Uyala kuyewubona Ncobile ngalesikhatsi abalekele kaLaMagagula atetfwele kuyinyanga yakhe yekugcina kutsi akhululeke. Uyala kuyewuvusela Ncobile esibhedlela ngalesikhatsi atfole umntfwana.

Uluhlata nobe akanasizotsa	<p>Utsetsitsa Mphotfo embikwebantfu esibhedlela ute umtjela kutsi uyamenyanya.</p> <p>Utsetsisa Mphotfo embikwaCelani imbangi yakhe naNcobile singani sakhe ngaphandle kwekunaka kutsi loko kwehlisa sitfunti saMphotfo.</p> <p>Usebentisa emagama latsintsa imiva, ubita Mphotfo ngentfo, ngengulube, ngemahlanta nemafinyila.</p>
Akanawo umgogodla	<p>Uvumela etulu lapho atsi Hleta abalandze timbali letibekwe nguNcobile ethuneni laGedlembane.</p> <p>Uyavuma lapho LaMagagula atsi abashaye Ncobile.</p> <p>Konkhe lokushiwo nguHleta, akabuti lutfo, uyakuvuma.</p>
Ubambelana emagcubu	<p>Akayi kuyewuvusela Ncobile esibhedlela ngalesikhatsi ayewutfolela umntfwana ngobe wabaleka ekhaya ngemuva kwekukhuleliswa nguMphotfo lakubeke kwacaca kutsi akamtsandzi.</p>
Mtingelwa(Hleta)	
Ungumbulali	<p>Unesandla ekushoneni kwaMagagula, LaMkhwanazi naGedlembane.</p> <p>Wesabisa Mphotfo ngekumbulala nangabe angakhululi Ncobile abuyele ekhaya.</p>
Ungumcabanisi	<p>Ucabanisa LaHleta naNcobile ngekucamba emanga ngemphilo yaNcobile nangekumkhutsata kutsi balandze timbali ethuneni laGedlembane.</p> <p>Nguye futsi loveta kutsi Ncobile unesitfombe saGedlembane, leso sitfombe sabanga ingcabano lenkhulu emkhatsini waNcobile naLaHleta.</p>
	<p>Ucabanisa Ncobile naMphotfo ngekucamba emanga atsi sisu saNcobile asisiso saMphotfo sesibikwe kaMavimbela ekhaboCelani.</p>
	<p>Ucabanisa Ncobile naLaMagagula.</p>
Mphotfo	
Uyabeketela	<p>Ubeketelela simo sekungabi nebatali, indzawo yekuhlala, kudla, timphahla netinsita tekufundza kepha ugcina afundzile angudokotela losezingeni lelisetulu.</p>
Uyahlonipha	<p>Akaphendvuli kabi naketfukwa nguLaHleta naHleta nobe ahlaselwa nguCelani.</p>
Ucotfo	<p>Uyala kutsatsa imali yaNcobile ngalesikhatsi amupha. Uyemukela kutsi wente liphutsa ngekukhulelisa Ncobile.</p> <p>Uba phasi nahlangana naLaHleta esibhedlela, lokwenta kutsi bakhone kucolelana.</p>
Akabambi emagcubu	<p>Ucolelana naNcobile naLaHleta nabahlangana esibhedlela.</p>
Unelutsandvo neluvelo	<p>Utsandza Ncobile nobe lutsandvo lwabo lunetihibe letinyenti.</p> <p>Umikisela Ncobile emabhuku esibhedlela kute angashiyeki etifundvweni aphindze amnike nemisebenti leyentiwe ngalesikhatsi Ncobile angekho.</p> <p>Ubambelele kuNcobile nobe behlukene sikhatsi lesidze ngobe kute lapho kutsiwa kukhona latsandzana naye ngemva kwekucosha Ncobile.</p>
LaMagagula	
Unesandla lesicinile	<p>Akavumelani nekutsi Ncobile agane asafundza sikolwa futsi akavumelani nekutsi Ncobile aloku aphendvulana naLaHleta kwangatsi babontsanga.</p>
Uneluvelo	<p>Uvelana naNcobile ngalesikhatsi acoshwe nguMphotfo akhulelwe.</p>

Ulandzela emasiko	Ukhatsatekile ngekutsi umntfwana waNcobile sewunemaviki lamabili avelile kepha solo akatfoli tinyamatane ngobe LaHleta, gogo wemntfwana solo akatihluphi ngekuta esibhedlela. Ute ucela Hleta kutsi angenelele ngoba akubona kubalulekile kutsi lomntfwana abhunyiselwe.
Celani	
Uneludlame	Ulwisa Mphotfo ngobe amtsatsele intfombi yakhe Ncobile.
Ute buntfu	Akabingeleli nakafuna kukhuluma naNcobile nobe ahamba naMphotfo, umane akhulume nje.
Usigebengu	Imphilo yakhe ayivisiseki. Unetimoto letisembili kepha akasebenti.
Mtsetfwa	
Uyatinikela, emsebentini	Ulandzelela luhala lwekushona kwaMagagula, LaMkhwanazi naGedlembane ute uyaliifola liciniso.
Sihle	
Uneluvele	Uvelana naNcobile ngalesikhatsi alimele, umeluleka kutsi labo labayimbangela yekulimala kwakhe kumele abavulele licala.
Uyanakekela unelutsandvo lwemsebenti futsi ukhutsele	Ufundzisa Ncobile ngekubaluleka kwekumunyisa. Uhlola LaHleta njalo ngemuva kwemizuzu lemitsatfu njengekusho kwadokotela.
Velifile	
Unemahlaya	Nakakhuluma, bantfu bahlala bahleka.
Uhlakaniphile	Ukhuluma emavi enhlakaniphopho utsi kuHleta kukhonjwa ngumntfwana ngemunwe emehlweni amdzala kusho kufa kwelive. Lamavi akhe anehlakaniphopho ngobe inhloniphopho ngiyo leyakha sive, kungaphela yona live lifile.

UMLANDZI EMDLALWENI

Umlandzi ngulowo lotekela tetsamelilwati kutsi simo setinfo sinjani etinkhundleni kanye nasetigcawini temdlalo: Indzawo lapho tenteko tenteka khona, sikhatsi letenteka ngaso, umoya kanye neminyakato yebadlali. Umlandzi angaba ngulomunye webadlali nobe abe ngumbiki angabi yincenye yemdlalo. Luhlobo lwemlandzi kulomdlali lotsi **Kutawuba Njalo** ngusatikonkhe.

UMLANDZI LONGUSATIKONKHE

Lona ngumlandzi lowati konkhe lokwentekako kulowo nalowo mdlali losemdlalweni. Wati imiva, imicabango yebadlali, indzawo lebakuyo kanye nesikhatsi futsi angabuye akuchaze loku umdlalo usachubeka. Lomlandzi akésiyo incenye yemdlalo kepha ukhona kwati abuye achaze konkhe ngebadlali.

Sibonelo: Inkhundla 1 Sigcawu 1 (NguLesitsatfu emini yantsambama emtini wakaMagagula Kamatsamo, kukhulekela Hleta. Ubukeka akhatsatekile impela emoyeni njengemuntfu lohambe libanga lelidze ashiswa lilanga.)

INCABHAYI: *Utsini umbono wakho ngemlandzi walomdlalo?*

INGCIKITSI YEMDLALO

Ingcikitsi sisusa lesenta umbhali abhale umdlalo. Ingumgogodla wemdlalo. Umbhali ubhala umdlalo ngobe kukhona lafuna kukutjela tetsamelilwati lokungenteka kube kuhle nobe kube kubi, kulesinye sikhatsi usuke afuna kulungisa simo lesitsite lesenteka emimangweni tetsamelilwati letihlala kuyo. Tetsamelilwati tifola ingcikitsi nangabe setifundze wonkhe umdlalo.

Sibonelo: Kulomdlali lotsi **Kutawuba Njalo** ingcikitsi **lutsandvo nemfumdvo**.

INGCIKITSI YELUTSANDVO:

- Ncobile utsandzana naGedlembane lovela emndenini lophuyile lokukhombisa kutsi umtsandza ngekweliciniso.
- Ncobile uyewuvusela Gedlembane esiteshini semaphoyisa akambalekeli nanome abukene nelicala lelibi lekubulala malumekati wakhe LaMkhwanazi.
- Ncobile uyobeka timbali ethuneni laGedlembane uphindze ugcine sitfombe sakhe ngobe amtsandza.
- LaMagagula naLaHleta bafuna kushaya Ncobile basola kutsi utsandzana naMphotfo.
- LaHleta ufuna Ncobile atsandzane naCelani.
- Ncobile uguna Mphotfo akhubatekile, aphuyile futsi angenatihlobo lokukhombisa kutsi uyamtsandza.
- Ncobile uvuma kukhuleliswa nguMphotfo nobe atati tindlela tekuvikela kukhulelwa ngobe amtsandza abona likusasa lelichakatile.
- Ncobile ukhetsa kuyohlala naMphotfo ngaphasi kwesimo senhlupheko lematima ngobe amtsandza.
- Mphotfo ukhuluma yedvwa samuntfu lohlanyako ngekubaluleka kwelutsandvo lwabo naNcobile. Kwayena utiva abalulekile ngenca yalolutsandvo.

INGCIKITSI LEYIMFUNDVO

Kutinikela etifundweni takhe Ncobile nanobe ahangabetana netinkinga emphilweni yakhe lebekufanele timphatamise esikolweni kodvwa uyachubeka, tifaka ekhatsi leti letilandzelako:

- Kushonelwa nguGedlembane kodvwa achubeke ngekuya esikolweni ngiko lokukhombisa kutimisela kwaNcobile ngemfundvo, kuphindze kukhombela netetsamelilwati kutsi ingcikitsi yimfundvo.
- Kushayelwa bafana, kepha angaphatamiseki etifundweni, achubeke nekufundza, nangalesikhatsi aletselwa tincwadzi esibhedlela kuvela ebaleni ingcikitsi leyimfundvo kulomdlalo.
- Kutsanzana kwakhe naCelani labenjingile akumange kumphatamise etifundweni takhe, kwenta tetsamelilwati tibone kutsi ingcikitsi yalomdlalo yimfundvo.
- Kukhuleliswa nguMphofu abe afundza kumanta atisole acele litfuba lesibili lekubuyela esikolweni ayewufundza lokuveta ebaleni ingcikitsi yalomdlalo.
- Kuphumelela kwakhe ekugcineni abe lijaji kuveta ingcikitsi yalomdlalo ebaleni.
- Kweswela kwaMphofu tihlobo letingamfundzisa kepha achubeke nemfundvo, kuveta ingcikitsi yalomdlalo leyimfundvo ebaleni.
- Kukhubateka lokungatange kumykelise sikolo kuveta ingcikitsi yalomdlalo lekuyimfundvo ebaleni.
- Kweswela indzawo yekuhlala lekahle akutange kumykelise sikolo wachubeka wafundza, lokugcamisa ingcikitsi yalomdlalo lekuyimfundvo.
- Kufundza agogodze agcine angudokotela, kuyigcamisa kahle ingcikitsi yalomdlalo leyimfundvo.

UMLAYETO

Umlayeto ngumyalo lowenta tetsamelilwati ticaphele nobe tecwayiseke kutsi tintfo tini lekumele titente nalokumele tingatenti emphilweni. Lomdlalo uveta imilayeto leyehlukehlukeni lekumele icashelwe tetsamelilwati njengakuletibonelo letilandzelako:

Sibonelo: **Ungabomkhetsela umntwana lapho kufanele endze khona.**

LaHleta unesifiso sekutsi Ncobile endze lapho kunjingwe khona. Kungako aphocelela Ncobile kutsi ayewukwendza kuCelani Mavimbela lonetimali. Ncobile yena utsandza Mphofu lophuyile longenamali lokwenta LaHleta angelwemukeli lutsandvo lwabo.

Ungabomtsatsela phasi umntfu lohluphekile

Hleta naLaHleta banyanya Mphofu ngenhlitiyo yabo yonkhe ngobe aphuyile.

Abafuni atsanzane naNcobile ngobe abaliboni likusasa kuye kepha Mphofu ugcine afundza aba ngudokotela losembili. Nguye losindzisa imphilo yaLaHleta lapho agulela kufa aphefwe sifo senhlitiyo.

Alikho licili lelatikhotsa emhlane

Hleta unesandla ekushoneni kwaMagagula, LaMkhwanazi naGedlembane. Kuphela sikhatsi lesidze kungaboshwa mntfu ngato tonkhe letigameko

letingenhla. Hleta ucabanga kutsi kutawugcina kungakatiwa kutsi nguye umbulali. Kungako nanobe kufika emaphoyisa emshadweni waNcobile uwemukela kahle kantsi ete kutewubopha yena ngalamacala ekubulala.

SIFUNDVO

Sifundvo lwati lolutfolwa tetsamelilwati ngemphilo emuva kwekufundza umdlalo. Esikhatsini lesinyenti, sifundvo sitfolakala emva kwekugcinwa nobe kwephulwa kwemyalo. Kulesinye sikhatsi akubi nemyalo kepha indlela tintfo letenteka ngayo, tinika sifundvo kulabanye. Lesifundvo singavela ngendlela badlali labavetwe ngayo. (Tento tabo, kutiphatsa kwabo, kugcoka kwabo nendlela lebatsatsa ngayo tintfo. Lomdlalo unetifundvo letehlukahlukene).

Sibonelo: **Imfundvo sikhali sekulwa nenhlupheko-** Mphotfo uphuye ngendlela lemangalisako. Indlela laphuye ngayo yenta ummango ungamnaki nekumnaka ngobe ungamboni aba nelikusasa lelihle. Mphotfo uyachubeka nemfundvo nobe kumatima: Ulala edlangaleni, wembatsa emasaka futsi uyalamba. Ekugcineni uyaphumelela uba lucucudvu lwadokotela lowelapha tinhlitiyo lokumenta emukelwe nguLaHleta ngobe sekeme kahle emphilweni.

Lutsandvo mbamba alunamehlo- Nawutsandza umntfu awubuki simo sakhe kutsi uphuyile nobe ukhubatekile. Lutsandvo lweluciniso luyakhona kuncoba tihibe letinyenti. Lutsandvo lwaMphotfo naNcobile lumelana netihibe letinyenti ngobe Mphotfo akemukeleki emndenini waNcobile ngesizatfu sekuphuya nekukhubateka. Kepha ngoba batsandzana ngekweliciniso bagcina batfola umntfwana bayashada.

UMOYA

Umoya simo semiva badlali labatitfolo bakuso esimeningcondvo lesitsite. Esikhatsini lesinyenti umoya uvetwa ngemagama netento lokusetjentiswa badlali nobe yinkhulumo yabo. Lesimongcondvo singabenta bajabule, bakhatsateke, batondzane, batsandzane, babe selusizini njll.

Sibonelo: **Simo semoya simumetse lusizi** ngalesikhatsi Ncobile avakashela Gedlembane esiteshini semaphoyisa. Gedlembane ulwa kuchaza bumsulwa bakhe kuNcobile mayelana nelicala labekwe lona uze ukhala tinyembeti. Ncobile uyamvela.

Simo semoya lesishubile ngalesikhatsi Hleta asikita Ncobile ngesagila. Ncobile uyatfukutsela, uyatsetsa ute umkhomba ngemunwe utsi angaphindzi amdalise ngalendlela.

Simo semoya wentondvo ngalesikhatsi Hleta avakalisa kutondza Gedlembane ngesizatfu sekutsi ubulele umkakhe. Utsi nome angahlangana naye sekasipoko angamkhama afe kwesibili, njll.

Titfolele letinye tigameko letiveta simo semoya kulomdlalo. .

LIPHIMBO NOBE ITHONI

Liphimbo emdlalweni lisho kukhulumela etulu nobe phasi, nekukhetseka kwemagama lasetjentiswa enkhulumiswaneni yebadlali. Lesimo seliphimbo siletsa ingucuko esimeni semoya walabanye badlali nobe tetsamelilwati.

Sibonelo: Livi laLaHleta nakatsetsisa Mphotfo esibhedlela lintjintja simo semoya, lishiya bantfu bamangele. Sihle ute uyabakhuta utsi utababitela dokotela nobe emaphoyisa ngobe batsikameta letinye tigulane.

Livi laLaHleta nakatsetsisa Ncobile naCelani, etfuka Mphotfo lantjintja simo semoya betfuka bate babaleka, njll

Titfolele letinye tigameko letiveta livi lelisivusamoya kulomdlalo.

KULANDZELANA KWETIGAMEKO - SIKHATSI EMDLALWENI

INKHUNDLA	KWENTEKANI
Inkhundla 1	Umdlalo ucala kusandza kuboshwa Gedlembane. Ncobile nebangani bakhe bafundza eSidlamafa.
Inkhundla 2	Gedlembane ubulawa ngushevu esitokisini. Ncobile usola kutsi LaHleta naHleta banesandla kuloku.
Inkhundla 3	Ncobile ubeka timbali ethuneni laGedlembane. Hleta naLaHleta bayatilandza batisakata etaleni ekhaya kaMagagula.
Inkhundla 4	Ncobile utfola simonhlalo saMphotfo siyadzabukisa. Ncobile uyalimala uya esibhedlela.
Inkhundla 5	LaHleta utsetsisa Mphotfo ngalesikhatsi aletsele Ncobile tincwadzi tesikolo esibhedlela.
Inkhundla 6	Mphotfo naNcobile bayaganana. Ncobile utfolakala angakenti umsebenti wesikolo.
Inkhundla 7	Ncobile ukhutsata Ncane kutsi abuyele esikolweni. LaHleta utfola kutsi Ncobile utsandzana naMphotfo. LaHleta utsi uyamenyanya Mphotfo.
Inkhundla 8	Kutfolakala kutsi Ncobile utetfwele futsi lesisu saMphotfo. LaHleta utsi Ncobile ukhululeliswe yingulube.
Inkhundla 9	Ncobile uya kuyohlala naMphotfo. Mphotfo uyamcosha ngemuva kwekutjelwa nguHleta kutsi lesisu saCelani.
Inkhundla 10	Ncobile uya kaLaMagagula uyacolisa, unina uyala kuyombona. Uya esibhedlela utfola umntfwana. Ncobile ucela kubuyela esikolweni nekutsi LaHleta ambhasobhele umntfwana.
Inkhundla 11	Ncobile sewulijaji, Dzeliwe ngumhloli, Ncane ngumphatsisikolo, Celiwe ngumengameli wemabhangi naMphotfo sengudokotela wenhlitiyo. Mphotfo ulapha LaHleta sifo senhlitiyo. Mphotfo naNcobile bayashada. Ngelusuku lwemshado Hleta uyaboshwa.

SIGABA: 3

KUHLOLA UMDLALO

EMAZINGA EKUVISISA KWENGCONDVO NAKUHLOLWA (KUHLLELWA KWEMIBUTO YEKUHLOLA)

Imibuto yemdlalo ibutwa kulandzelwa emazinga ekuvisisa kwengcondvo lasihlanu lafaka ekhatsi lawa lalandzelako:

- 1 Imibuto lesebaleni.
- 2 Kuhlelebisa kabusha.
- 3 Kutitsatsela tincumo/ Kucabangela.
- 4 Kuhlola.
- 5 Kuncoma.

Lamazinga ahlelwa abe tigaba letintsatfu letilandzelako:

- Imibuto lesebaleni nekuhlelebisa kabusha
(1 & 2) = 40%
- Kucabangela = 40%
- Imibuto lelukhuni: Kuhlola nekuncoma
(4 and 5) = 20%

INDLELA YEKUHLOLA

- Kungabutwa imibuto lemibili.
- Umbuto wekucala uba ngumbuto wendzabambhalo. Lonemamaki la-25.
- Umbuto wesibili uba imibuto lemifisha. Lenemamaki la-25.
- Mhlolwa kulindzeleke kutsi ukhetse emkhatsini wendzabambhalo nemibuto lemifisha, ungayiphendvuli yomibili imibuto.
- Lokubalulekile kutsi nangabe ukhetse kuphendvula umbuto wendzabambhalo enovelini uphokelekile kutsi kulesigaba uphendvule imibuto lemifisha. Nangabe ukhetse kuphendvula imibuto lemifisha enovelini, uphokelekile kutsi kulesigaba uphendvule umbuto wendzabambhalo.
- Ekugcineni kwalesigaba, utawube anemamaki la- 25.

SIGABA: 4

INDZABAMBHALO

Indzabambhalo iyimphendvulo yakho yembuto lodzinga ubhale indzaba lebhokisiwe etheksthini yeTemibhalo loyifundzile. Lapha uhumusha, uhlole, uhlatiye, uphawule ngaloko lobutwe kona. Ucaphuna tgameko emdlalweni kute wesekele emaphuzu akho laphendvula loku lobutwe kona. Indzabambhalo inesingeniso, umtimba nesiphetho.

Esingenisweni khombisa kutsi uyasivisisa sihloko ngekuchaza emagama labalulekile kuloku lophendvula ngako. ***Nangabe ubutwe ngemasu ekuvetwa kwebadlali, esingenisweni, chaza kutsi badlali bantfu labacanjwe ngumbhali kute aphumelelise tinhloso tekubhala lomdlalo wakhe. Kute abavete kahle kunemasu lasetjentiswako ekubaveta njengekubetsa emabito, tembatfo labatigcokako, tento tabo, labakushoko labanye ngaye.*** Veta kutsi utawubhala ngemasu lasetjentiswe kuveta labo badlali lobutwe ngabo ngalendlela labalandzelana ngayo. Loko kwenta kutsi tindzima takho titselelane emanti futsi tibumbane.

Emtimbeni wenzaba, yetfula imibono yakho wesekele ngekubhekisa emdlalweni. Sebentisa emagama akho uphindze ucaphune emdlalweni.

Esiphethweni bhala ngeluvo lwakho ngesihloko lesibutiwe, usonge loko lebewubhala ngako.

TIBONELO TEMIBUTO LEYINDZABAMBHALO

SIGABA C: UMDLALO

Kulesigaba kunemidlalo lemibili. Wena-ke khetsa ube MUNYE lowufundze eklasini lonyaka uphendvule ngawo.

CAPHELA: Khetsa emkhatsini WENDZABAMBHALO NEMIBUTO LEMIFISHA kulowo mdlalo lowufundzile. Nangabe ukhetse kuphendvula umbuto wenzabambhalo enovelini, uphokelelekile kutsi kulesigaba uphendvule imibuto lemifisha. Nangabe ukhetse kuphendvula imibuto lemifisha enovelini, uphokelelekile kutsi kulesigaba uphendvule umbuto wenzabambhalo.

SIBONELO 1

UMBUTO 14: UMBUTO LOYINDZABAMBHALO

KUTAWUBA NJALO – SZ.Simelane

Bhala indzabambhalo lapho wesekela khona kutsi tigameko letikulomdlalo tiyasiveta similo sebadlali. Indzabambhalo yibhekise kulabadlali labalandzelako:

- Hleta
- LaHleta
- Mphotfo

Indzabambhalo yakho ayibe nemagama langabi ngaphasi kwala-340 kodvwa angabi ngetulu kwala-390. [25]

SIBONELO 1 SEMPHENDVULO

UMBUTO 14: UMBUTO LOYINDZABAMBHALO

KUTAWUBA NJALO – SZ Simelane

Sakhiwo sendzabambhalo kumele sivete ***singeniso, umtimba nesiphetfo.***

Tigameko letiveta similo saHleta, LaHleta naMphotfo.

Singeniso

Bahlolwa bachaza kabanti ngesihloko. Babuye bavete tigameko letiveta similo sebadlali, letifaka ekhatsi leti letilandzelako:

Umtimba

Tigameko letikhomba similo saHleta.

Hleta ngumdlali lonesimilo lesibi, ngekubulala, kucabanisa, abuye acambe emanga. Loku kwesekelwa nguletigameko:

- Kubulawa kwemkaHleta ayewubekwa emnyango waGedlembane – utibulalela umkakhe esulele ngaGedlembane lokwabanga kucabana kwaNcobile naLaHleta atsi ehluwane naGedlembane. [25]
- Kucamba emanga ngaGedlembane – kucamba emanga ente wonkhe umuntu amkholwe kutsi akati lufu ngekufa kwemkakhe, lokwabangela kutsi Gedlembane aboshwe ngesento langasati.

- Kucamba emanga ngesisu saNcobile – kucamba emanga atsi sisu saNcobile saCelani lokwabangela kwehlukana kwaNcobile naMphotfo.
- Kulandvwa kwetimbali ethuneni laGedlembane – kugcugcutela LaHleta kutsi ayewulandza timbali letibekwe nguNcobile ethuneni lokwabangela kucabana kwaNcobile nenina.

Tigameko letikhomba similo saMphotfo.

Mphotfo abengumdlali lonesimilo lesihle ngekuba cotfo, kubeketela, kuhlonipha nekungabambi emagcubu. Loku kwesekelwa nguletigameko:

- Kubeketela - kubeketelela simo sekungabi nebatali, indzawo yekuhlala, kudla, kwekwembatsa nekwekumfundzisa kodvwa agcine afundzile Mphotfo.
- Kuhlonipha – kungabuyiseli naketfukwa nguHleta naLaHleta nangalesikhatsi ahlaselwa nguCelani.
- Kuba cotfo – kwala kudla imali yaNcobile, kwemukela kutsi wente liphutsa ngekukhulelisa Ncobile kanye nekuba phasi nakahlangana naLaHleta esibhedlela lokwenta kutsi bacolelane.
- Kungabambi emagcubu – kucolelana kwakhe naNcobile naLaHleta nabahlangana esibhedlela.
- Kuba nelutsandvo – kutsandza Ncobile nanobe lutsandvo lwabo belunetihibe letinyenti.

Tigameko letikhomba similo saLaHleta.

LaHleta ngumdlali lonesimilo lesibi ngekuba luhlata, kungabi neluvelo nekungabi nemgogodla. Loku kwesekelwa nguletento:

Kuba luhlata/ nentondvo – kwetfuka Mphotfo atsi uyamenyanya, ukhubatekile futsi uluphuya wagcina ngekukhafula.

- Kungabi naluvelo/ kubamba emagcubu – kwala kutsi Ncobile asite Mphotfo nekungayi kuyewuvusela Ncobile ngalesikhatsi acedza kubeleka, lokwabangela kungevani kubo bobabili, njll.
- Kungabi nemgogodla – kwemukela konkhe lakutjelwa nguHleta ngaNcobile nendlela laphila ngayo, lokwagcina kubacabanisile boLaHleta nendvodzakati yakhe.
- Kungabi nasizotsa – kwetfuka Mphotfo embikwebantfu angabi nemahloni lebekumlulata njengemuntfu lomdzala.

(Naleminywe imibono lenembako yemukelekile.)

Siphetfo

Bahlolwa basonga konkhe labebacoca ngako lapha ngenhla, ngekuphawula kutsi letigameko letikulomdlalo tiyasiveta similo sabo.

CAPHELA: Bahlolwa kumele bacaphune tigameko letisemdlalweni letesekela imibono yabo.

SIBONELO

UMBUTO 14: UMBUTO LOYINDZABAMBHALO

KUTAWUBA NJALO – SZ Simelane

Umuntfu loyishaya emuva ayishaye embili, usuke atibitela emashwa emphilweni yakhe. Bhala indzabambhalo lapho ufakazela khona lesitatimende, ubhekise kuHleta.

Indzabambhalo yakho ayibe ngemagama langabi ngaphasi kwala-340 kodvwa angabi ngetulu kwala-390. [25]

UMBUTO 14: UMBUTO LOYINDZABAMBHALO

SIBONELO SEMPHEMVA 2

KUTAWUBA NJALO – SZ Simelane

Sakhiwo sendzabambhalo kumele sivete *singeniso, umtimba nesiphetho*.

***'Umuntfu loyishaya emuva ayishaye embili, usuke atibitela emashwa emphilweni yakhe,'
kubhekiswa kuHleta.***

Singeniso

Bahlolwa bachaza sihloko babuye basho nekutsi tento taHleta tikhomba kutsi, ungumuntfu loyishaya emuva ayishaye embili, usuke atibitela emashwa emphilweni yakhe.

Umtimba

Tigameko letikhomba kutsi Hleta abeyishaya emuva ayishaye embili.

- Buphiciphici baHleta ngekufa kwemkakhe.
- Hleta wenta ngatsi utfukutsele, uva nebuhlungu ngekufa kwemkakhe, wenta kwangatsi abemtsandza kakhulu kantsi nguye lotibulalele umkakhe. Loku kumletsela emashwa ngobe ugcina aboshiwe.
- Hleta usebentisa Ncobile kubulala Gedlembane.
- Hleta utishaya lotsandza Ncobile ngekutsi amgcugcutele kutsi amikisele Gedlembane kudla ejele, kantsi uyati kutsi lokudla kunashevu, Ncobile akakwati loko, ucabanga kutsi malume wakhe uyamtsandza kantsi uyishaya emuva abuye

ayishaye embili. Loku kumletsela emashwa ngobe wetfweswa nelicala lekubulala Gedlembane.

- Hleta watfola lisu lekwala kuyewuvusela Ncobile esibhedlela, atsi uyewumfunela mahlanganisa kantsi abeyishaya emuva abuye ayishaye embili. Lobucili bumletsela emashwa ugcina uyaboshwa.
- Hleta ucamba emanga kuMphotfo.
- Hleta utishaya lotsandza Mphotfo ngekumecwayisa kutsi angasemukeli sisu saNcobile ngobe sesibikiwe sabuye savunywa futsi, kantsi ucamba emanga. Lena yindlela yakhe yekukhweshisa Mphotfo edvute kwaNcobile. Lokuyishaya embili abuye ayishaye emuva ngalamanga, kwamletsela emashwa, ngobe Ncobile naMphotfo bagcina bashadile, intfo labengafuni kuyibona yenteka.
- Umshado waNcobile naMphotfo.
- Hleta ubukeka ajabulile nakushada Mphotfo naNcobile kantsi abengabajuleli ngekweliciniso, enyanya Mphotfo. Kuyishaya kwakhe embili abuye ayishaye emuva kwabonakala lapho enta ngatsi emaphoyisa uyawemukela kantsi uyati kutsi unemacala, kwamletsela emashwa ngobe ugcina aboshiwe.

(Naleminye imibono lenembako yemukelekile.)

Siphetfo

Bahlolwa basonga konkhe labebacoca ngako lapha ngenhla, ngekuphawula kutsi ngempela Hleta ngekuyishaya emuva, ayishaye embili, watibitela emashwa emphilweni yakhe wagcina aboshiwe.

CAPHELA: Bahlolwa kumele bacaphune tigameko letisemdlalweni letesekela imibono yabo.

[25]

SIGABA: 5

IMIBUTO LEMIFISHA

Nangabe ukhetse kuphendvula **imibuto lemifisha**, ulindzeleke kutsi wente loku:

Emibutweni lemifisha, unikwa itheksthi lenemagama la-350 letsetfwe emdlalweni. Phendvula imibuto lesuselwa kuletheksthi. Letinye timphendvulo utatifola kuletheskthi. Leminye yalemibuto itawuhlolisisa kuvisisa lwati lonalo ngemdlalo wonkhe, badlali, timphawu, tigameko nengcikitsi. Leminye imibuto itawubuta ngembono wakho ngalokwenteka emdlalweni.

Loluhlobo lwemibuto ludzinga lamakhono lalandzelako:

- Kuvisisa **umcondvo losebaleni** wemdlalo. Kufanele utfole lwati lolubekwe ebaleni emdlalweni.
- Likhono **lekuhlembisa lwati** emdlalweni. Ungabutwa kutsi ufinyete emaphuzu labalulekile nobe ucatsanise badlali.
- Likhono lekunika imininingwane lengakavetwa ngalokusobala ngekusebentisa lwati lonalo ngalomdlalo. Ngalamanye emagama kusho kutsi **ucagele NOBE ucabangele**. Loku kungafaka ekhatsi kuchaza indlela tinongo tenkhulumo letitsintsa ngayo kuvisisa kwakho umdlalo, kuchaza tingcikitsi nobe kucatsanisa badlali.
- Likhono **lekuhlola** timphawu temdlalo ubeke imibono yakho lesusela elwatini lolutfole emdlalweni.
- Ungabutwa kutsi **uvumele nobe uphikise sitatimende** nobe ucoce kabanti ngetinhloso temdlali tekwenta lokutsite.
- Likhono lekubeka umbono, luvo lwakho ngebdlali ubuye **uncome**. Ungabutwa umcabango wakho ngemiva yemdlalii nahlangana nesimo lesitsite nobe uphawule ngekutsi wena bewungenta njani nangabe utitfole usesimeni lesifanako nalesi salomdlali. Ungabutwa kutsi ucoce ngekutsi sitayela sembhali sisita njani kuchaza imiva yemdlali.
- Nika imininingwane lelingene linani lemamaki lanikwe imibuto ngekwehlukana kwayo.

TIBONELO TEMIBUTO LEMIFISHA

SIBONELO 1

UMBUTO 15:

KUTAWUBA NJALO– SZ Simelane

Fundza lethekesthi bese uphendvula imibuto lelandzelako.

ITHEKSTHI E

(Kusendleleni, Ncobile uhamba naNtfombilencane cedze akhokhe lucingo lwakhe alwesule.)

NCANE: Lwate lwaba luhle lucingo lwakho ntfombi nebakitsi, ingabe ulutsengelwe ngubani? Mine vele inkhukhu seyiyawusola lommbila kulamalanga kuwe, sewucale umkhutjana lomubi, kusho kona kutsi kunenyatsi lesewuyibambe ngetimphondvo wayisondzeta edvute nawe.

(Amoyitela) Wena lokwedzelela kwakho solo awufuni kukuyekela?

5

NCOBILE: Impela umuntu longangitsengela lolunjena angati kwekutsi ngingamentelani emhlabeni ungaka! *(Alubukisise futsi) Luhle! Awutsi ngilubone kahle mngani. Hawu, lolunjena pho! Ngicela ungiboleke lona kwalamuhla mnganami ngifane ngiyewukhomba Siphonakefika, ngimncege ayongitsengela lolufana nalo. (Bahleke)*

(Amelutsa) Asetsembe kutsi Bhutiza utakutsengela lolunjena ngobe solo wangiyenga kutsi

10

NCOBILE: angeke kuphele liviki, utawuta agijima, naku nyalo sekuyowuphela lamatsafu.

NCANE: Nx! Ungangitjeli ngaleso sicako selicaba wena, singalutsenga ngani lolunjena? Lolu phela lutsengwa bantfu labadla kusale.

(Bashayane tandla bahleka)

Nawuhleti phasi ucabanga usho kutsi Siphonakho le lengimatiko angakutsengela lolunjena?

15

NCOBILE: Wamgcina nini yena?

(Akhwehlela) Etinyangeni letimbili, abetsembise kuta kutsanti kodvwa wangefiki,

NCANE: nginelitsembe lekutsi lamuhla ebusuku utawutseleka ngetinkhani asavela lapho avela khona, kudzele timfamona leti nasesivuka ekuseni lokwa siya edolobheni eNasipoti, sigacene.

(Bahleke kakhulu)

20

(Amkhomba) Uyetsembe? Umuntu lokutsandza ngeliciniso angahlala tinyanga letimbili

NCOBILE: angakuboni, ete ngazo kuwe nangabe asabona kumbhedzela lapho bekakhona, usuke akutsandza sibili yini nawucabanga nobe uyakwelutsa? Bhutiza yena wamgcina nini yehhe?

(Ayaluka aphindze ambuke)

(Acansuka) Loyo solo angiyenga ngalolo lucingo angiphindzanga ngambona avela atsi shati,

25

NCANE: mhlawumbe sewunemahloni ekutsi wangiyenga, kodvwa lelilanga alufola nakanjani

	ngitamtfuka atseleka ngelukhalo ngingakalindzeli, ngilutsatse cedze ngimcoshe ngisho ebusuku. (<i>Akhomba nangetandla</i>)	
	(<i>Ahleka</i>) Nyalo awuva nalobuncane buhlungu lobu kutsi bobabili sengatsi sebakhothliwe	
NCOBILE:	ngawe?	30
	Abakakhohlwa sesi, kantsi mine ngingubani?	
NCANE:	Lapho bakhona bayasha ngami yehhe!	
	Ngiyatetsembe phela mine emajaheni.	
	(<i>Amangala</i>) Ucinisile?	
NCOBILE:	(<i>Abambe lukhalo, ambuka</i>) Ngicinisile! Awungetsembi Ncobz?	35
NCANE:	(<i>Ambuka</i>) Uyafunga?	
NCOBILE:	Ngiyafunga ngitsi mncwi!	
NCANE:	(<i>Agegetseka</i>) Ntfombilencane mnganami, angifuni kukuyenga, umunfu lomdvuna ulala	
NCOBILE:	agucuka, angakutsandza nobe njani emhlabeni kepha nawudlala ngaye ngalelinye lilanga inhliyo yakhe iyeneyela, akhohlwe ngawe akutsandza ngobe asatitjelile enhlityweni.	40
	Sekwente njani kantsi esikolweni?	
	Utsini manje Ncobz?	
NCANE:	(<i>Ambamba sandla</i>) Ngicinisile Ntfombi, mine ngibona kutsi kungaba ncono uphindzele futsi	
NCOBILE:	esikolweni ngobe sikhatsi sitakushiya. Yati kutsi kwehlelwa lihlozo lelinjena akucali futsi akugcini ngawe. Lotjwala lobu losowubungenele uhucana nabo utsi wetama kutidvudvuta ngabo, yehlukana nabo. (<i>Amutsi jece</i>)	45
	Ye Ncobile awati phela, senginemahloni ngobe sengilove cisha tinyanga letintsatfu. Kwabani	
NCANE:	kuhlelwa! Umsebenzi wona-ke? (<i>Ahambahamba kancane</i>)	
	(<i>Atisola</i>) Kulungile Ntfombi ungabotsi angikutjelanga lapho injobo seyilingene umsisila kuwe.	
NCOBILE:	Kodwa mine bengitsi ngikutjela njengemnganami lengimtsandzako kutsi intfombatana lebhahlile lapha enhloko yayo nome seyikhulile njani itibona iyintfombi.	50
	[Likhasi 106-109]	

- 15.1 Ngutiphi timphawu letenta umdlali longuNcane asole kutsi tento temdlali longuNcobile setikhomba kuba nemkhotjana lawucalile? Nika KUBILI. (2)
- 15.2 Bhala tento temdlali longuNcane letikhatsata Ncobile ngemphilo yakhe. Bhala KUBILI. (2)
- 15.3 Nika emaphuzu LAMABILI lenta lomdlalo ube senamisi. (2)
- 15.4 Bakhona yini bantfu labafana nemdlali longuNcane kulemimmango lekuphilwa kuyo nawubuka tento labetenta? Usho ngani? (2)

- 15.5 Lenkhulumo letsi, 'Licaca alitiva kunuka,' icondzene namuphi umdlali kulomdlalo? Usho ngani? (2)
- 15.6 Inkhulumo yemdlali longuNcane letsi, 'inyatsi nasewuyibambe ngetimphondvo wayisondzeta edvute uphila kahle,' ngabe ingumbono nobe ingemaciniso yini? Sekela imphendvulo yakho ubhekise kuNcobile. (2)
- 15.7 Simo sendzawo kuletheksthi lengenhla saba naliphi ligalelo etingcocweni talabadlali labakuyo? Chaza. (2)
- 15.8 Yaba yimphumelelo kangakanani imiyalo yemdlali longuNcobile emphilweni yaNcane? Chaza. (2)
- 15.9 Simonhlalo salomdlalo saba namuphi umtselela emphilweni yemdlali longuMphotfo asaseMatsamo? Chaza. (2)
- 15.10 Phawula ngengwijikwebu lekhona emkhatsini waletheksthi lengenhla nesiphetfo salomdlalo? (2)
- 15.11 Uyavumelana yini nekutsi sihloko salomdlalo siyahambisana nengcikitsi yawo? Sekela imphendvulo yakho. (2)
- 15.12 Umbhali usebentise lisu lekwetsa umdlali longuMafindvose ligama. Humusha leligama bese uphawula ngemtselela walo elutsandvweni lwaNcobile naMphotfo. (3)

[25]

TIMPHENDVULO TESIBONELO 1

KUTAWUBA NJALO – SZ Simelane

- 15.1 Wentiswa kutsi lucingo beluphetfwe nguNcobile belubita/Kucabanga kutsi ngeke akwati kutitsengela lona ngobe angenamali lenyenti/Indlela labengalutfole ngayo kutsengelwa tingani/Kungenti umsebenti wesikolo. (2)
- 15.2 Kuba netingani letinyenti sikhatsi sinye/Kuyekela sikolo/Kuhucana netjwala, njll. (Naleminye imibono lenembako yemukelekile.) (2)
- 15.3 Lomdlalo ugcina ngekutsi tetsamelilwati tename ngaNcobile lolichawe lemdlalo, logcine aphumelele ekugcineni kwalomdlalo, washada naMphotfo/ Hleta, loyimbangisa yaNcobile ugcine abanjiwe/ Lomdlalo ugcine ngalokuhle, tetsamelilwati tijabulile/ Bonkhe labangani bagcine baphumelele etifundweni tabo basebenta kahle, njll. (Naleminye imibono lenembako yemukelekile.) (2)
- 15.4 Imibono itawehluka ifake ekhatsi loku lokulandzelako:
Labatsi bakhona, batawesekela ngekutsi, akhona emantfombatane lafana naboNcane lanetingani letinyenti, lashiya sikolo angakacedzi kufundza nalakholelwa kutsi tinkanga ticedwa ngetjwala, njengoba Ncane abenta, njll. (Naleminye imibono lenembako yemukelekile.)
Labatsi abekho, batawesekela labakushoko. (2)
- 15.5 Icondzene naHleta, ngobe ngalesikhatsi kufika emaphoyisa emshadweni watsi lamaphoyisa ete kutewubona umshado kantsi etele kutewubopha yena ngekubulala umkakhe naGedlembane/ Icondzene naNcobile, uyala Ncane ngekutsi angabi netingani letinyenti kube naye bekanato nekuyekela sikolo kube naye uke wasiyekela.
(Naleminye imibono lenembako yemukelekile.) (2)
- 15.6 Ingumbono. Kutsi Ncobile abephatsa lucingo lolubitako nobe aphila kahle, bekungasho kutsi letintfo tentiswa nguMphotfo, lokwenta lenkhulumo yaNcane ibe ngumbono, ngobe umuntfu nanobe ungamsondzeta edvute, akunasiciniseko sekutsi utawuphila kahle, bakhona labaphila kabuhlungu nanobe inyatsi bayibambe ngetimphondvo.
(Naleminye imibono lenembako yemukelekile.) (2)
- 15.7 Imibono itawehluka ifake ekhatsi loku lokulandzelako:

- Indzawo labebakuyo kusendleleni lapho bekungibo bobabili kuphela, yaba neligalelo lelihle lekutsi bakhululeke, bacoce ngetingani tabo kungekho umuntfu lomdzala labetawubeva ngobe betiyimfihlo yabo bobabili. (Naleminye imibono lenembako yemukelekile.) (2)
- 15.8 Yaba yimphumelelo ngobe Ncane abesashiye phasi sikolo, wakhutsatwa nguNcobile kutsi abuyele ayewufundza, wabuyela esikolweni wagcina asanguthishelanhloko. (2)
- 15.9 Imibono itawehluka ifake ekhatsi loku lokulandzelako:
Saba nemtselela wekutsi ahlupheke ngobe abengenabatali futsi angenandzawo yekuhlala. Mphotfo abeludzinga lusito lwebantfu kepha akazange alutfole watikhulela ayedvwa wate wacedza sikolo. Nanobe Ncobile abetama kumsita Mphotfo, unina naHleta bebayicitsa yonkhe lemitamo. Simo sekuhlupheka senta kutsi atimisele esikolweni, afundze agcine asangudokotela wenhlitiyo. (Naleminye imibono lenembako yemukelekile.) (2)
- 15.10 Imibono itawehluka ifake ekhatsi loku lokulandzelako:
Letheksthi lengenhla iphatselene naNcane longenanshisekelo yekuya esikolweni. Ncane ugcina afundzile anguthishelanhloko. Tetsamelilwati betingakalindzeli kutsi Ncane abe ngulofundzile ngetintfo labetenta kuletheksthi lengenhla.
(Naleminye imibono lenembako yemukelekile.) (2)
- 15.11 Imibono itawehluka ifake ekhatsi loku lokulandzelako:
Labavumelana nako batawesekela ngekutsi: Ingcikitsi yalomdlalo lutsandvo/ yimfundvo, sihlolo sihambisana nalengcikitsi ngekutsi emagama emdlali longubangiswako, Ncobile, latsi kutawuba njalo, abe yimphumelelo ekugcineni ngekutsi ashade naMphotfo, ingcikitsi yelutsandvo, nekutsi agcine afundzile alijaji, ingcikitsi leyimfundvo.
(Naleminye imibono lenembako yemukelekile.) (2)
- 15.12 Mafindvose kusho umuntfu lohlala anemacebo nemagcubu ekona tintfo talabanye njengamake waNcobile. Emacebo nemagcubu akhe kusukela ekucaleni kwalomdlalo ehlukekile kwehlukana boNcobile naMphotfo ngobe bagcina bashadile futsi bafundzile. (3)

[25]

TIBONELO TEMIBUTO LEMIFISHA 2

UMBUTO 15:

KUTAWUBA NJALO– SZ Simelane

	<i>(Ngalelinye lilanga Mphotfo angakanaki lutfo wabona Ncobile eta kuye. Sikolo besesiphumile basendleleni leya ekhaya.)</i>	
NCOBILE:	<i>(Amsondzeta edvute naye.)</i> Nansi imadlana singani sami safutsi, utatitsengela lucingo lotangitsintsa ngalo. Lesalako utsenge lokudzingako lokufana nekwewembatsa nekudla. <i>(Anemahloni.)</i> Angifuni lutfo emalini yakho mntfwanaketfu, kuwe bengifuna lutsandvo 5	
MPHOTFO:	lolutimele lolungatsengwa ngemali. <i>(Ambelesela.)</i> Angitsengi lutsandvo ngalemali. Yitsatse Mphotfo ngenhlitiyo lekhululekile	
NCOBILE:	mntfwanaketfu, mhlawumbe ungakhohlwa ngalamanyeva alomhlaba ngobe ngifisa kukubona ujabulile njalo ekuphileni kwakho konkhe. <i>(Ekhuta.)</i> Imali lengaka uyitsatsaphi wena Ncobile? 10	
MPHOTFO:	<i>(Amoyitela.)</i> Mphotfo ekhaya babe washona ngingedvwa kuye, ngulenywe yencenye	
NCOBILE:	yetitfukutfuku takhe njengobe abebhalise mine namake ebhange. Imali lasishiyela yona yenele kusondla sinamake, ngifundze ngayo ngicedze njengesifiso sakhe. Lesalako lapho ngitidlele yona ngiyishaye ngiyicotfule.	
MPHOTFO:	<i>(Angetsembi.)</i> Ucinisile Ncobile kutsi lemali longipha yona akusiyo yetinyembeti nengati 15 lengenacala?	
NCOBILE:	<i>(Afunga.)</i> Vani ngami mntfwanaketfu wena ngiyakwati kutsi awutitsandzi tintfo letiphambene nekulunga. Yitsatse lemali ngalesikhulu sibindzi ungesabi lutfo, siphwiwo lesivela kimi.	
MPHOTFO:	<i>(Abonga agangadza.)</i> Ngiyabonga kakhulu nawungipha ngenhlitiyo yakho yonkhe 20 Ncobile, akwandze lapho utsetse khona. <i>(Baphazanyiswe kuchamuka kwaCelani lochamuka atishayela inkwela.)</i>	
CELANI:	<i>(Eme ababuke.)</i> YeNcobile, asengikhulume nawe tsine, kumayelana nalenzaba yetfu leyatiwa ngitsi sobabili. <i>(Abuke Mphotfo.)</i>	
MPHOTFO:	<i>(Eme dvutane naNcobile.)</i> Hawu mnaketfu ungangikhandza ngihamba nemuntfu, 25 ungabingeleli ngisho nekubingelela loku bese utsi ufuna kukhuluma naye? Siswati yini sona lesi?	
CELANI:	<i>(Aphakamisa livi.)</i> Yeyi yeyi yeyi! Wena thula utsi duvu! Awati lutfo. Uyati kutsi ngihlobene njani naNcobile mine? Ohho!	

	<i>(Aphakamisa livi.) Yeyi wena Cel ...! (Amngene emlonyeni.)</i>	30
NCOBILE:	<i>(Abhodla.) Ungacali nakancane uyitsenge lendzaba, kambe unemali? Awuboni kutsi</i>	
CELANI:	<i>Mphotfo uyangedzelela, nhhi? Ngifuna kukhuluma nawe, tjela lentfo inyamalale khona manje kumbe wena itakuva. Uyeva? (Ahleke kancane.)</i>	
	<i>(Atsetsa.) Yeyi wena Celani ungifunani kantsi? Angitsi ngikutjelile kutsi angisak...!</i>	
NCOBILE:	<i>(Amngene emlonyeni.)</i>	35
	<i>(Aphakamisa livi.) Ini? Wena Mphotfo nyamalala lapha angifuni kuphindze ngikubone unalesingani sami. Uyeva? (Akhafule ematse.)</i>	
CELANI:	<i>(Asabila.) Ye mnaketfu ubokhetsa emagama nawukhuluma nami. Uyati kutsi</i>	
MPHOTFO:	<i>sihlanganiswe yini nalentfombi? Uyati? (Amkhomba.) (Kuchamuke LaHleta behlukane bonkhe.)</i>	40
	<i>(Amemeta abuye afunge.) Nobe ningabaleka tikhohlakalindzini ngiyinati.</i>	
LAHLETA	<i>Sitawuhlangana. Ngelusa mine, tindvuku ngiyatati, inyanisi sitawuhlangana. Wena Mphotfo wakhona ngakutjela kutsi yehlukana naNcobile ngobe ngiyakwenyanya, solo awuva yini? Phi! (Akhafula.) Wena Ncobile, kusesikolweni lapha? Utawungitjela kahle.</i>	
	<i>(Ashakutele.)</i>	45
	[Likhasi: 95–97]	

- 15.1 Bhala umusho loveta sibekandzaba sesikhatsi kuletheksthi lengenhla uphindze usho nekutsi ngusiphi lesikhatsi lewenteka ngaso lomdlalo. (2)
- 15.2 Kufa kweyise waNcobile kwaba sibusiso emphilweni yaMphotfo. Vuma nobe uphikise lesitatimende bese wesekele imphendvulo yakho. (2)
- 15.3 Kuletheksthi lengenhla khokha umusho lochaza kutsi Mphotfo abenesimilo lesicotfo. Shano nekutsi wasikhombisa ngayiphi indlela lesimilo. (2)
- 15.4 Umbhali usetfulele ngatiphi tindlela LETIMBILI kutsi nanobe unetihibe letitsite njengaMphotfo, tintfo letinyenti letentiwa ngulabanye bantfu nawe ungatenta? (2)
- 15.5 Tento taLaHleta nabona boNcobile betifanele yini nawubhekisa kubomake balomuhla? Sekela ngeliphuzu LINYE. (2)
- 15.6 Ucabanga kutsi yinindzaba umbhali ente kutsi LaHleta achamuke lapho kulwa boNcobile, Mphotfo naCelani khona? Bhala KUBILI. (2)
- 15.7 Tetsamelilwati tifundzani ngaletheksthi lengenhla? Nika KUBILI. (2)

- 15.8 Lesakhiwana lesikuletheksthi ngabe sibumbene njani nemphilo yaLaHleta naCelani? Usho ngani? (2)
- 11.9 Bhala tintfo LETIMBILI letiyingoti lomuhla nangabe intfombi itjela singani sayo kutsi ayisasifuni, njengaNcobile atjela Celani. (2)
- 15.10 Intfombi lefana naNcobile ngalenzaba yekushiyelwa imali, ingaba nagalelo liphi esinganini sayo lomuhla? Bhala KUBILI. (2)
- 15.11 Imali yimphandze yesono. Ngemaphuzu LAMABILI sekela lesaga ubhekise kuNcobile naCelani. (2)
- 15.12 Lutsandvo lwaNcobile kuMphotfo beluhambisana neluvelo nesihawu. Sekela lombono ngemaphuzu LAMATSATFU. (3)

[25]

TIMPHENDVULO TESIBONELO 2

UMBUTO 15: IMIBUTO LEMIFISHA

KUTAWUBA NJALO – SZ Simelane

- 15.1 Sikolo besesiphumile. Lomdlalo wenteka esikhatsini sanyalo lapho sekunetikolo khona/ Babe abebhalise mine namake ebhange. Sikhatsi sanyalo lapho imali ibekwa emabhange/ Nansi imadlana singani sami safutsi utatitsengela lucingo. Sikhatsi sanyalo lapho sekunabomakhalekhikhini. (2)
- 15.2 Lesitatimende siliciniso. Ncobile wanika Mphotfo imali lenyenti layishiyelwa nguyise ngalesikhatsi ashona ngoba abembhalile emafeni akhe. (2)
- 15.3 Wena awutitsandzi tintfo letiphambene nekulunga-Usikhombisa ngekucale ale kutsatsa imali labeyinikwa nguNcobile/ ngenkhulumo yakhe yekwala kutsatsa imali/ Ucinisile Ncobile kutsi lemali longipha yona akusiyo yetinyembeti nengati lengenacala? Usikhombisa ngekutsi akazange ajabulele kunikwa imali langayati kutsi ichamukaphi. (2)
- 15.4 Umbhali usefulele ngekutsi Mphotfo abe nesingani lesinguNcobile njengabo bonkhe bantfu labadvuna labangenatihibe/Ngekutsi naye alwe, abange singani naCelani njengalabanye labangenatihibe, labalwela tindzaba telutsandvo/Ngekutsi Mphotfo afundze njengabo bonkhe labanye bantfwana labafundzako, labangenatihibe/ Kuffola umsebenti lotakumphilisa kahle njengabo bonkhe labanye labasebentako, labangenatihibe /Kushada abe nemndeneni njengabo bonkhe labanye labashadile, labangenatihibe, njll. (Naleminye imibono lenembako yemukelekile.) (2)
- 15.5 Imibono itawehluka, ifake ekhatsi lena lelandzelako: Labavumako batawesekela ngekutsi, Labanye bomake abafuni lutfo ngebantfwana babo bemantfombatane, ngaloko LaHleta abenta kahle/ Labanye bebatawubita Celani naNcobile njengobe LaHleta abengamfuni Mphotfo/Labanye bomake bebatawenta ngatsi abababoni kutsi bentani/ Labanye bomake bebatabagijimisa bashaye Mphotfo nobe Ncobile njengobe vele angafuni kutsi avane naye. Labaphikisako batawesekela ngemaphuzu abo ngekwemibono. (2)
- 15.6 Imibono itawehluka, ifake ekhatsi lena lelandzelako: Abentela kutsi behlukane bayekele kulwa/ Abentela kutsi LaHleta atewubona imikhuba lemibi yaNcobile/ Abentela kutsi LaHleta abone kutsi Ncobile uyachubeka naMphotfo/ Abefuna kukhalima simo lebesesicale kushuba/ Kulamula njll. (Naleminye imibono lenembako yemukelekile.) (2)

- 15.7 Tifundza kubekela bantwana imali nabasaphila kute bayisebentise nasebathonile/ Tifundza kongamali/Inhlonipho lefanele yentiwe nguNcobile kunina/ Tifundza kutsi umntwana awumkhetseli luhlobo lwemuntfu lafanele atsandzane nalo/ Akusibo bonkhe bantfu labajabulela kukubona ujabulile-bantfu abayi nganhlanye bangesiwo emanti, njll. (Naleminye imibono lenembako yemukelekile.) (2)
- 15.8 Sibumbene ngekutsi LaHleta yena abefuna kutsi Ncobile atsandzane naCelani endzaweni yaMphotfo/ LaHleta wabuta Ncobile kutsi yini atsandzane naMphotfo endzaweni yaCelani/ Bobabili bebabumbene ngekungatsandzi Mphotfo/ Bobabili bebahlangene ngekutsandza imali (2)
- 15.9 Kulwa/ Kubulalana/ Kuboshwa/ Kutfunjwa, njll. (Naleminye imibono lenembako yemukelekile.) (2)
- 15.10 Tingani atibi tisafuna kusuka kuyo ngobe tifuna lemali/Tingayidla yonkhe, itsi ingaphela tinyamalale/Tingagekeza kabolentfombi/Tingaphocelela intfombi kutsi itinike lemali/ Lentfombi ingagcina itilobola/ Lentfombi ingagcina seyondla bakabolesingani sayo, njll. (Naleminye imibono lenembako yemukelekile.) (2)
- 15.11 Kona lokunyenti kubangwa yimali. Celani wasongela Ncobile ngobe anemali, lobesekukhomba kutsi naye abesafuna kuba yincenye yekudla lemali/ Celani ulwa kwehlukana Ncobile naMphotfo kute lemali itfolwe nguye esikhundleni saMphotfo, njll. (Naleminye imibono lenembako yemukelekile.) (2)
- 15.12 Ncobile ugana Mphotfo abe ambona kutsi ukhubatekile, kodvwa wamtsandza anjalo wangambandlululi/Unina wamcindzetela kutsi amale, kepha Ncobile wamvela kutsi namlahla utawuganwa ngubani akulesimo lakuso/Mphotfo abephuyile kodvwa Ncobile umtsandza anjalo/Mphotfo uhlala endlini lelivokololwana, kepha Ncobile wamtsandza anjalo, njll. (Naleminye imibono lenembako yemukelekile.) (3)

SAMBA SESIGABA C

[25]

SIGABA: 6

KUNOTSA KWELULWIMI LOLUSETJENTISWE EMDLALWENI

KUSETJENTISWA KWELULWIMI

INKHUNDLA 1

SIGCAWU 1

Umbhali, uMnumzane SZ Simelane usebentise lulwimi lolunotsile, emagama lamasha eSiswatini, tinongo tenkhulumo kanye nemifanekisomcondvo.

Likhasi 11

Kutsatsa ngemawala- Kutsatsela tintfo etulu

SIGCAWU 2

Likhasi 12

Kuhlanganelwa yinhloko- Kungakhoni kuphuma nesisombululo senkinga

Likhasi 13 Licala lingumphikwa- Kuvamisile kutsi umuntfu aphike licala abe alentile

Kuhlaba inyandzaleyo- Kumemeta ucele lusito

Kukhipha umphefumulo- Kubulala

Likhasi 14 Kuma sibindzi- Kuticinisa simo simatima

Sibe munye njengetinyawo telishongololo- Sibambane etikhatsini tonkhe

Likhasi 15 Kwesula tinyembeti- Kudvudvuta

SIGCAWU 3

Likhasi 16 Kubulala ngesibhuku- Kubulala kabuhlungu

SIGCAWU 4

Likhasi 18 Kukhuma lukhotse –Kudla imphuphu leyentiwe ngemmbila logayingiwe

Kwenyukelwa liphukuphuku- Kukhushukelwa yintfukutselo

SIGCAWU 5

Likhasi 20 Kuyenga inhltiyo- Kutidvudvuta

Kufulatselwa ngumhlaba- Kubhedzelwa tintfo/ Kungalungelwa tintfo

Likhasii 21 Kubuya ubhacata – Kubuya ungakakutfoli lokufunako

Likhasi 22 Kubutsa emaphepha- Kuhlanya

INKHUNDLA 2

SIGCAWU 1

Likhasi 26 Kumba ecolo- Kudula nobe kubita imali lenyenti nobe intsengo lesetulu

SIGCAWU 2

- Likhasi 28 Kubeka sandla- Kushaya
Likhasi 29 Lafa lelihle- Umhlaba sewonakele

SIGCAWU 3

- Likhasi 32 Kuhlangelwa yinhloko- Kucakeka/ Kudideka
Kuntjontja ngelehontji- Kubuka umuntu kabi
Likhasi 33 Kushiya umuntu eludzakeni- Kufaka umuntu enkingeni lematima
Kuba netigonagona etindlebeni- Kungafuni kuvisisa nawuboniswa

SIGCAWU 4

- Likhasi 37 Kuba nemalwimi- Kungakhoni kukhuluma kahle
Kugwilitisa emehlo- Kusaba kubuka umuntu emehlweni ngco
Likhasi 38 Kushaya ngemfe iphindziwe- Kuyenga umuntu

SIGCAWU 5

- Likhasi 40 Kubutsa emazeze- Kutwala konkhe lokungekwakho

INKHUNDLA 3

SIGCAWU 2

- Likhasi 45 Inhlwa lengenatinsiba- Umuntu losele anganamvikeli nobe umsiti

SIGCAWU 4

- Likhasi 50 Umtsentse uhlabisa usamila- Umuntu ubonakala asemncane loku latawukhula
abe ngiko
Likhasi 50 Ayibanjwa ngenhloko isavela- Tintfo awutijaki tisacala, uyatimela
Likhasi 51 Tifukufuku tenja- Imitamo yemuntu lenganamiphumela lelindelekile
Likhasi 52 Ayidle itishiyele- Ngicolele

INKHUNDLA 4

- Likhasi 64 Kuhlenganisa tindhloko- Kubonisana
Likhasi 65 Kuvala tindlebe ngemfwebaba- Kungafuni kwemukela teluleko
Likhasi 69 Kutsela ngelutfuli emehlweni- Kukhohlisa bantfu

INKHUNDLA 5

- Likhasi 73 Kungaphotisi emaseko- Kuphutfuma wente lokutsite
Likhasi 74 Kubambisa litfumbu- Kudlela kutiba indlala
Likhasi 75 Kubhekisa emabombo esibhedlela- Kucondza esibhedlela

- Likhasi 81 Kulengisa tandla- Kungaphatsi lutfo etadleni
 Likhasi 82 Kubuka ngeliso lehontji- Kubuka umuntfu kabi
 Likhasi 87 Kwandza ngengevu- Kukhuluma ungacedzi

INKHUNDLA 6

- Likhasi 89 Bakubhoce ngebubendze inyama ungakayidli- Kwesulelwa ngelicala ngentfo longakayenti
 Likhasi 92 Kufundza ngemcacametelo- Kufundza kalukhuni
 Likhasi 93 Kubhobotela umuntfu sifuba- Kutjela umuntfu timfihlo takho
 Imphisi lembetse lugogo lwesahuku- Ngumuntfu lofihle bunjalo bakhe
 Likhasi 95 Emanyeva alomhlaba- Tinkinga tasemhlabeni
 Likhasi 100 Lubhambo - Ngumuntfu longaba ngumlingani wakho
 Likhasi 104 Kumcobelela ngelwati- Kumnika emaphuzu labalulekile
 Likhasi 105 Kuhudvula tinyawo- Kwenta intfo kancane ngobe ungafuni kuyenta

INKHUNDLA 7

- Likhasi 106 Kudla kusale- Kunjinga nobe kuceba
 Inkhukhu seyyawusola lommbila- Kusho kusola ingoti kulokutsite
 Likhasi 107 Kuta ngazo- Kuta kanye ngemuva kwesikhatsi lesidze
 Kunenyatsi lewuyibambe ngetimphondvo- Kunemuntfu lomdvuna lotsandzana naye
 Likhasi 108 Kuhucana netjwala- Kunatsa tjwala ngalokwecile
 Inhlitiyo iyenyela- Inhlitiyo iphatseka kabi
 Likhasi 110 kusenga umuntfu- Kufuna lwati ngemuntfu
 Likhasi 111 Kuva ngetimbobo temuhlwa- Kuva indzaba ngebantfu baticocela nje
 Likhasi 112 Kuhlehlela nyovana- Kutikhipha entfweni letsite, ungabi yincenye yayo
 Likhasi 113 Kubamba sandla- Kubonga
 Likhasi 116 Umjingi wenhlitiyo - Ngumuntfu lomtsandzako lotikhetsele yena
 Likhasi 122 Kudvonsa ngendlebe-Kwecwayisa/ Kweluleka umuntfu

INKHUNDLA 8

- Likhasi 125 Emantulwa akavutfwa ngobe sekulambe imfene- Intfo yenteka ngesikhatsi sayo ayenteki ngobe kukhona lonesidzingo sayo
 Likhasi 128 Kuwela ngemalengiso- Kuphumelela etifundvweni ngelizinga lelibabatekako
 Likhasi 131 Kubhobota litfumba- Kukhipha indzaba lehluphako leyimfihlo
 Likhasi 137 Shaya logwaja ungashayi sicintsi- Ngena endzabeni ungagegi

INKHUNDLA 9

- Likhasi 139 Kukhahlelwa yimbongolo esifubeni- Kungakhoni kugcina timfihlo
Kwehlisa umtfwalo emahlombe- Kukhipha umuntu ebumatimeni
- Likhasi140 Kulahlela umuntu tandla- Kungamniki lusito ngalesikhatsi aludzinga
Kulala uphendvuka- Kuntjintja imicondvo ngentfo letsite
- Likhasi141 Atfukutsele agcwele indlu- Kutfukutsela kakhulu
Kufa lwembita- Kuba senkingeni lengalungiseki
Litsemba alibulali- Kujabha kakhulu ngobe bewetsembile
- Likhasi143 Kuphuma uphele- Kuhamba ungasabuyi
- Likhasi 144 Kudliwa tintsaba- Kuhamba ungatiwa kutsi waya kuphi
Kubhedla inkhuni- Kuphikelela ube nenkhuni
- Likhasi 145 Kufaka sawoti esilondzeni- Kwengeta buhlungu esimeni lesivele sibuhlungu
- Likhasi 146 Kuba sinkhwa nabhotela- Kuvana kakhulu/ Bayatsandzana
Kuhamba lukeke njengenkhalo- Kungaphili ngendlela lelindzelekile
- Likhasi 147 Kuhlangukisa tindhloko- Kubonisana
- Likhasi 148 Kuhlangukanelwa yindhloko- Kungabi nesisombululo senkinga
- Likhasi 149 Logwaja titamcandza embili- Atakuphelela emachinga ukhumbule emuva
Kutsatsa tintfo ngemakhumela- Kutsatsela tintfo etulu nobe ngemawala
- Likhasi 150 Kugiba umuntu emlonyeni- Kukhuluma asakhuluma lomunye
- Likhasi 151 Kugubha tigonagona- Kulalelisisa kahle
- Likhasi 152 Kubhaca ngelicembe njengengobiyane- Kubalekela liciniso lesisebaleni
- Likhasi 153 Kuba msulwa- Kungabi nelicala
- Likhasi 153 Loke walunywa likululu liyawuphindze limlume futsi- Lokwake kwenteka
kungaphindze kwenteke futsi
Kuzulelwa ngemangce-Kulengela engotini
- Likhasi 154 kwenyela umuntu inyama emantini- Konela umuntu intfo layitsandzako

INKHUNDLA 10

- Likhasi 160 Kungacitsi sikhatsi- Kusukumela etulu
- Likhasi 161 Kubete imbeleko- Kungatfoli bantfwana
Kubeka umoya phasi- Kucola
- Likhasi 166 Licala livula ingubo lingene- Kutitfoli unelicala ngentfo lewungakayenti
- Likhasi 167 Kufakela indzaba tibuko- Kucabangisisa kahle ngendzaba kute kutfolakale
sisombululo
- Likhasi 168 Kuvuka indlwabane- Kuba nelulaka lolwesabekako

- INKHUNDLA 11**Likhasi 173 Lokuya etfunjini- Kudla

LUHLA LWEMAGAMA LACHAZWAKO

Sitfunti	Kuhlonipheka kwemuntfu
Ngingewakamdlawane	Ngithluphekele nje
Imphicabadzala	Indzaba lematima kuyisombulula
Emanyala	Yintfo lengatsandzeki
Kugagadlela	Kutitsatsela emacansi ngaphandle kwemvumo
Lilawu	Indlu yelijaha/ emajaha
Sagila	Indvuku yemdzabu lesetjentiselwa kulwa, kuhlehla nekuvunula
Cabhocabhoti	Ngumdlalo webantfwana labasakhula
Lingce	Inyoni ledla inyama yesilwane lesifile
Sikhali	Imfundvo
Kubibitseka	Kukhalela ngekhatsi tibe tinyembeti tiphuma
Kubhidlanga	Kuphikelela
Babanjwa	Tiboshwa/ bantfu lababanjiwe bafakwa ejele
Basemtsetfweni	Emaphoyisa nobe bantfu labasebenta kuvikela umtsetfo
Luhala	Tinkhomba letikuholela entfweni lefunwako
Emakhateni	Indzawo lapho kugcinwa khona imitimba yalabashonile
Shevu	Umutsi lobulalako
Indzingabaphendvuli	Yindzaba leyinkinga ledzinga bantfu labatayisombulula.
Umfelokati	Umfati loshonelwe yindvodza
Ndzabamlonyeni	Indzaba lekucocwa ngayo malanga onkhe
Likhombo	Lishwa/ ibhadi
Kutfungatsa	Kufuna
Kuphosisa	Kucamba emanga
Etibini	Kulapho kulahlwa khona tibi
Utatilila	Utawutikhala
Teluleko	Emavi ekwecwayisa
Emahlaya	Inkhulumo lehlekisanako
Sihlantsi	Licansi lelincane lekuhlotjiswa ngalo nobe lekuhlalwa kulo
Libutela	Ngumuntfu longesabisi/ longesabeki
Ayigudzagudze	Ayicabangisise
Angingita	Angangamela
Emadloti	Labaphasi/ Labashonile
Madijana	Ngumuntfu lowelapha tilwane ngekutidibha kute kufe emakhatane naletinye tifo

Kukleza	Kusengela lubisi emlonyeni
Magotlwane	Ngumuntfu loncishanako
Inkondlo	Luhlobo lwegusha lelidliwa entfwasahlobo
Sinini	Sihlobo
Kutsakasela	Kujabulela
Inyandza	Tinkhuni letiboshwele ndzawonye
Inhlanti	Intfombi leyendze nadzadzewabo endvodzeni yinye
Intsanga	Indlu yentfombi/ tintfombi
Mandzangekhatsi	Igobondzela/ Sidliso
Kukhalima	Kwekhuta
Buhatsa	Kuganela futsi
Kunyongolota	Kubuka umuntfu ngekumntjontja
Kuphahla	Kukhuluma nalabaphasi
Liliba	Lithuna/ Lidliza/ Lincwaba
Ligunya	Imvumo
Umkhokha	Kuba nelulaka/ Kungangeneki
Kutla	Kuhlola
Bozankosi	Tinsimbi lekuboshwa ngato tiboshwa
Kuphahluka	Kukhuluma ungakacapheli
Kuhholokoshela	Kugcumukela emgodzini
Kwenyela	Kutsikameteka kwemsipha nobe litsambo
Kuphiphitsu	Kwala uphetse
Kucambalala	Kulala uphumule kube unganabutfongo
Kutekula	Kudlalisa
Ciligotjwa	Ngumuntfu lonemachinga
Intsengu	Ngumuntfu lohlakani phe kakhulu/ Lokhulumela futsi
Sinotfongwane	Ngumuntfu lotfotfobele nobe lolibele
Umgulukudvu	Sigebengu
Kuzindla	Kucabanga ujule
Kufumba	Kujikijela intfo ngebudlabha
Kuzaca	Kondza kakhulu
Kudla lokulatile	Kudla lokubolile nobe lokonakele
Ekujumeni	Kuvakashela singani
Inkinga lensombo	Inkinga lelukhuni lengasombululeki kalula
Lidlangala	Indlu yesikhashana
Njengelikululu	Njengelizeze
Intfonga	Indvuku

Sijinkolo	Indzawo lengemuva emkhatsini wentsamo
Mahlanganisa	Ngumutsi wesintfu lohlanganisa imisipha nobe imitsambo lephukile
Sidzambisatinhlungu	Ngemaphilisi ekucedza tinhlungu
Lohheyana	Inyoni ledla emantjwele
Emafahlawane	Lokufakwa emacakaleni nakugidvwa kuletse umsindvo lotsi fohlo fohlo
Sifesane	Silondza lesimila ngasetintwaneni
Umgodvoyi	Yinja lenganamsebenti walutfo
Emanyeva alomhlaba	Tinkinga tasemhlabeni.
Kunchunchutseka	Kuhamba ungatati kutsi uya kuphi
Sahhuku	Yimvu
Lubhambo lwami	Ngumuntfu longaba ngumlingani wami
Kudzebesela	Kungatimiseli
Licaba	Ngumuntfu longakaphucuki
Timfamona	Bantfu labanemona, labangafiselani lokuhle
Emahhunga	Kungeva
Kuphengula	Kutfole emaciniso ngekushaya tinhlola
Likhwa	Lijaha leihle kakhulu
Lucucaba	Bunyenti bentfo letsite
Kutidzela	Kutinikela ngako konkhe lokusemandleni akho
Kudzingidza	Kucocisana nibonisane ngalokutsite
Tinyanyavu tetimoto	Timoto letinhle kakhulu futsi letiphilile.
Bukhwacekhwace	Imphilo lengavisiseki lenetimfihlo
Intsandzane	Ngumntfwana longenabatali
Incoboza	Luhlobo lwetjani lokwelukwa ngalo emacansi
Umtsimba	Umshado wesintfu
Ikhwelakhwela	Sitfutsi semaphoyisa lesetfwala tiboshwa
Luchungechunge lwetitolo	Titolo letinyenti letakhiwe ndzawonye
Emahemuhemu	Tindzaba lotiva tikhulunywa bantfu ungenamaciniso nato
Insindzabetjatsi	Inkinga lenkhulu
Kuzimuka	Kukhuluphala
Lichalachala ekukhulumeni	Ngumuntfu lonesiphiwo sekukhuluma
Kuhlutfuka	Kutfukutsela
Kuculeka	Kuwa ubindze kwesikhashana ngenca yekwetfuka
Inyanisi	Liciniso
Kunyonkholota	Kubuka umuntfu ngekumeba
Kugwamandza	Kugodla intfo kutsi ibe yakho wedvwa
Umhhungu	Timphephelesi letisala nakugandvwa ummbila

Kukupita	Kuhlala nendvodza lengakakutsatsi ngalokusemtsetfweni
Lihubhazuka/ Secamgwaco	Ngulomsikati nobe lomdvuna lohamba atsengisa umtimba
Emafufunyane	Imimoya lemibi
Lihuzu	Umuntfu lomdvuna longatsembeki
Kununusela	Kunika umuntfu intfo langayifuni
Tijumba	Yimitfwalo
Kumchushisa	Kumbonisa
Kukhokhela	Kuyala nobe kukhomba umuntfu indlela lefanele yemphilo
Inselelo	Incabhayi(lokumele ukwente emva kwekutfole lwati lolutsite)
Kutiba	Kunganaki
Kudledlemuka	Kuzula
Kukhophota	Kwesaba kubuka umuntfu ngco emehlweni
Bonkalwane	Emajaha langanamsebenti walutfo
Imbudzane	Umbhedvo
Inala	Kudla lokunyenti lokutfolakala emasimini
Kufukamela	Kuvikela
Kukhangeta	Kuholela
Umgewu	Ngumuntfu longatiwa kutsi wayaphi
Sidvwaladvwala	Ngumuntfu longafuni kuboniswa nakakhutwa
Kwetfumba	Kuhamba nemuntfu ngenkhani ngaphandle kwemvumo
Isilikisi	Ngumdlalo lonemigilingwane lengakholweki
Insambatseka	Indzaba leyinhlekisa ebantfwini
Sikotela	Litfunga lelitfwala lubisi letinswane
Dzilikajele	Sigwebo lesinikwa umuntfu lotawudvonsa ate afele ejele
Ndvodzamphini	Indvodza lengatiwa
Ticu	Yimichele leyetfweswa bantfu labafundzile
Indzebe	Inkomishi yesintfu lekunatfwa ngayo.
Sotimalimabhuku	Umuntfu losebenta ngekucilonga emabhuku ngekusetjentiswa kwetimali.
Emahewu	Sinatfo lesisamjingi lesilatisiwe
Sicandzisimoya	Ngumshini lokhipha umoya lobandzako kute kwehle lizinga lekushisa endlini.
Lucucudvu lwadokotela	Dokotela loneticu letisetulu
Umkhaya	Indzawo lapho kuyiwa khona nakufunwa kutfole umuntfu lotsakatsako
Lijaha lembutfo	Lijaha lelatinikela ekusebenteleni inkhosi
Kubutseka	Kuba libutfo lenkhosi
Ayibophe	Hambani

SIGABA: 7

TIMPHENDVULO TEMIBUTO YEKUTIVIVINYA NGEKWETINKHUNDLA:

TIMPHENDVULO LETILINDZELEKE ENKHUNDLENI:1

1. Umkakhe LaMkhwanazi ubulawe ngesihluku. 1
 2. Sidvumbu saLaMkhwanazi sitfolakale emnyango welilawu lakhe, sidlwenguliwe futsi sinemanceba ekugwazwa. (1)
 3. Kwetfulwe sibekandzaba (indzawo-kuMatsamo) sikhatsi(sikhatsi sanyalo) Simonhlalo(akukahaliswana kahle,ucala umdlalo kunalobulewe), umdlali lomcoka Ncobile nenkinga yakhe yekungevani nebatali bakhe nekuboshwa kwesingani sakhe nembangi yakhe LaHleta, unina. (2)
 4. Kusikhanyisamcondvo sekushona kwaGedlembane ngobe vele abetawusidzinga lesitfombe nasashonile kute amkhumbule. (2)
 5. Umuntfu lobambelana emagcubu longacoli kalula ngobe lifindvo lisho intfo leboshiwe lengachacheki kalula. (2)
 6. Kukhona lokushaya emanti, imvamisa umuntfu lowonile uvame kufihla bufakazi, kuyasolisa kutsi Gedlembane bekangabulala umuntfu, amd lwengule aphindze abeke bufakazi embikwelilawu lakhe. (2)
- (10)

TIMPHENDVULO LETILINDZELEKE ENKHUNDLENI:2

1. Simo semoya sashuba emkhatsini walaba lababili wate Ncobile wafukutseliswa ngulesento wate wakhomba Hleta ngemunwe. (2)
2. Unenhlitiyo lembi ngobe kuyavela kutsi nguye nemnakabo lababulele Gedlembane. Uticabangela yena yedvwa. Ushisa sitfombe saGedlembane lesigcinwe nguNcobile ngobe atsi ushonile kube sendvodza yakhe leshonile akasishisi. (2)
3. Imbangi- LaHleta
Umkhweteli- Hleta (2)
4. Ludvweshu Lwangaphandle. Ncobile naLaHleta ababoni ngeliso linye ngekushona kwaGedlembane kanye nekushiswa kwetifombe tebantfu lababatsandzako lesebashonile. (2)
5. Lapha kulomdlalo lakukhulumako, abakutsatseli enhloko nobe kungemaciniso, futsi batidlalela ngaye, nasemimangweni abahlonishwa bantfu labaphambene ingcondvo nemibono yabo ayinakwa. (2)

[10]

TIMPHENDVULO LETILINDZELEKE ENKHUNDLENI:3

1. Uyavuma nakatsi Hleta abalandze timbali letibekwe nguNcobile ethuneni laGedlembane/ Uvuma konkhe lokushiwo ngumnakabo Hleta, ngaphandle kwekubuta. (2)
2. Ludvweshu Lwangaphandle. Hleta nalaHleta ababoni ngeliso linye ngendlela lakhuliswe ngayo Ncobile. Hleta ubona LaHleta acekisa sandla kantsi LaHleta utibona enta konkhe lokufanele. (2)
3. Ncobile ubeka timbali ethuneni laGedlembane lokukhomba sikhatsi sanyalo. (2)
4. Kutitjela kutsi bekamsandza njengamakoti wakhe wokusasa nobe bekamvela kulolusizi lakulo. (2)
5. Ngekwemasiko akwemukeleki kutsi umntfwana aye yedvwa emathuneni ngobe yindzawo lehlonishwako, futsi akayati imisimeto leyentiwako. (2)

[10]

TIMPHENDVULO LETILINDZELEKE ENKHUNDLENI:4

1. Uyahlopheka ngobe akanabatali, uyalamba, lidlangala lahlala kulo lingenisa emakhata, ulala phasi embatse emasaka, nakumakhata ulala abase umlilo. (2)
2. Ungamakhela indlu lencono, umtsengele kudla, ukhokhele tidzingo takhe tesikolo, nobe bamtsatse bahlale naye. (2)
3. Akukholweki ngobe akwenteki umuntu abete ngisho nasinye sihlobo etinhlangothini totimbili: kaboyise nakabonina. (2)
4. Yebo uyati ngobe nakamsola Hleta kutsi akacinisi sandla kuNcobile, utsi uhlonipha emalungelo akhe. (2)
5. Umndeni awumphatsi kahle Ncobile; ulimala nje kungenca yawo ngobe awumnakekeli; ute usitwa bangani bakhe labamfunela lusito lwe-ambulensi kute aye esibhedlela. (2)

[10]

TIMPHENDVULO LETILINDZELEKE ENKHUNDLENI: 5

1. LaHleta ucabanga kutsi Ncobile lusito loluphelele utalutfolela esibhedlela kepha Hleta ubona kuncono ayewufuna umutsi wesintfu mahlanganisa. (1)
2. Ncobile akevani nebatali bakhe, kepha ukhombisa kubavela akafuni kubavulela licala ngekulimala kwakhe. (1)
3. Sihle uyatinakekela, unelvelo futsi uyatikhutsata kantsi labanye emmangweni abatinakekeli, abanalavelo futsi abatikhutsati, abanalutsandvo nemsebenti wabo njengaSihle. (2)
4. Sifundvo lesitsi kuhle kwesekela umngani wakho ngaso sonkhe sikhatsi, ebuhleni nasebumatimeni. (2)
5. Ingcikitsi yalomdlalo lutsandvo/imfundvo. Mphotfo ukhombisa lutsandvo ngalesikhatsi aletsela Ncobile emabhuku kute angashiyeki etifundweni. (2)
6. LaHleta ubona Mphotfo njengentfo lenganamsebenti futsi lenganalo likusasa futsi lengadzingeki eceleni kwendvodzakati yakhe lehlakaniiphile kepha Sihle ubona buntfu, inhlonipho nenhlitiyo lenhle kuMphotfo. (2)

[10]

TIMPHENDVULO LETILINDZELEKE ENKHUNDLENI: 6

1. Kumveta anesimilo lesihle lesikhombisa kutsi utsandza Ncobile ngeliciniso, akamtsandzeli imali yakhe. (1)
2. Sikhatsi sanyalo ngobe basomene baganana ngalelo langa, kudzala bekutsatsa sikhatsi kutsi intfombi ivume lijaha leliyisomako. (1)
3. Wamgana ngobe amsandza, angeke umgane ngenca yekutsi uyamvela kulesimo lasuke akuso. (2)
4. Kuvetela tetsamelilwati kutsi umtsandza mbamba nekubaluleka kwelutsandvo lwaNcobile kuye. (Utiva emukelekile emmangweni ngekutsandvwa nguNcobile.) (2)
5. Liphimbo lelipholile lelikhombisa injabulo nelutsandvo. (2)
6. Tifola sifundvo sekutsi nawusita umuntfu, kumele umsitho ngendlela letawumenta akhone kutimela kusasa. (2)

[10]

TIMPHENDVULO LETILINDZELEKE ENKHUNDLENI: 7

1. Ufuna kukhombisa tetsamelilwati kutsi LaHleta akanankinga nekutsi Ncobile unemuntfu latsandzana naye asafundza sikolo kepha ukhatsateka ngekutsi utsandzana nabani. (1)
2. Angumbono, tindzaba takaMagagula kudzala acala kutingena, nguye locabanisa Ncobile nenina. (1)
3. Ungumngani locotfo, ufuna baphumelele bonkhe ngobe imfundvo isikhali semphumelelo. (2)
4. Usicaba ngobe solo uyaphikelela kutsi akamfuni Mphotfo futsi uyamenyanya nobe abona kutsi Ncobile utikhetsele yena. (2)
5. Usebentise inkhulumo yaNcane naNcobile ngobe kulapho tetsamelilwati tifola kutsi tingani takhe tiyamtsembisa tibuye tingacini letitsembiso tato. (2)
6. Ingcikitsi lutsandvo. Lamagama latsi 'Kutawuba njalo' Ncobile wawakhipha asho kutsi utawutsandzana naMphotfo kumnyama kubovu nobe batali bakhe bangamtsandzi, vele bagcina bayatsandzana. (2)

[10]

TIMPHENDVULO LETILINDZELEKE ENKHUNDLENI: 8

1. Celani uphila imphilo lengavisiseki, unetimoto kube akasebenti, angaboshwa , Kungavaleka letindlela latfoala ngato imali. (2)
2. Celani uneludlame, uyesukelana kantsi Mphotfo unemoya lofhasi, futsi akatfukutseli kalula. (2)
3. Bahlanganela eposini. Ummango ulisebentisela kuchumana, kutfumela nekutfumelana emaphasela nekonga imali. (2)
4. Bengingakhetsa Mphotfo ngobe unebuntfu, uyafundza, uhlakaniphile, ubonakala angaba nelikusasa lelihle abe yindvodza lecotfo lekhona kunakekela umndeni. (2)
5. Ludvweshu lwangephandle ngobe bobabili ababoni ngeliso linye kutsi Ncobile ufanele muphi emkhatsini wabo bobabili. (2)

[10]

TIMPHENDVULO LETILINDZELEKE ENKHUNDLENI: 9

1. Lutivetela kutsi ukhuliswe batali nobe ummango lowalandzelako emasiko. (1)
2. Yebo ulisebentise ngemphumelelo ngobe ligama lelitsi Ncobile lisho kungehlulwa timo letilukhuni kepha uphikelele ute uphumelele. Ncobile uyabeketela, amelane netimo letilukhuni lahlangabetana nato atincobe, aphumelele. (1)
3. Yebo kungamfanela kuba ngumdlali losicaba, akantjintji, solo unenhliyo lembi, usacambelana emanga atsi umuntfu wente intfo letsite abe angakayenti. (2)
4. Timphawu letigcamako emdlalweni yinkhulumiswano nemnyakato. Kulesigameko kunemnyakato lohambisana nenkhulumiswano leshubile emkhatsini waNcobile naMphotfo. (2)
5. Lesisho sifanela Hleta ngobe unelikhono lekukhuluma intfo lengekho kungatsi vele ingemaciniso, kulenkhundla ucambe emanga kutsi sisu saNcobile sibikwe kaMavimbela naMphotfo wamkholwa kube loko akusilo liciniso. (2)
6. Itifundzisa kutsi akukalungi kutsatsela tintfo etulu ukholwe lotjelwa kona ungatenteli lwakho lucwaningo utfole emaciniso. (2)

[10]

TIMPHENDVULO LETILINDZELEKE ENKHUNDLENI: 10

1. Usebentise tento netinkhulumo takhe. (2)
2. Bangani labangagucuki, bahlala njalo bamesekela ebuhleni nasebumatimeni, nakalimele beta batewumhlola nanyalo utewubeleka, bayeta kutewumhlola. (2)
3. Yebo utsetse sincumo lesikahle ngobe LaMagagula uyacolela, uyanakakekela, umnakekele wate wayewutfolela umntfwana kepha LaHleta akafuni nekuva lufu nobe eva kutsi Ncobile usesimeni lesibucayi. (2)
4. LaHleta unenhliyo lelukhuni ngobe akakhombisi kutsi wahelwa, uphika umntfwana wakhe ngalesikhatsi amdzinga kakhulu njengenina, uphindze akayi nekuyewumhlola ngisho eva kutsi sewuphumelele. (2)
5. Lenkhundla iyasigcamisa sicakacaka ngobe sekungenelele badlali labanyenti ekusombululeni inkinga yaNcobile, kunaLaMagagula, LaHleta, Hleta, nebangani baNcobile, bonkhe beta netisombululo tekumsita. (2)

[10]

TIMPHENDVULO LETILINDZELEKE ENKHUNDLENI: 11

1. Kuhlushwa nguNcobile ngekutsandzana naMphofu lamenyanya ngenhliyo yakhe yonkhe Kuhlushwa satelo sekutsi waba nesandla ekushoneni kwaMagagula naGedlembane. (2)




2. Lilanga lemshado, kunemoya wenjabulo, ngekuboshwa kwaHleta simo semoya santjintja saba sekukhatsateka nelusizi. (2)
3. Lenkhundla iveta ingwijikhwebu ngobe Hleta uyati kutsi licala waletfwesa Gedlembane yena waba msulwa wahlala ngekukhululeka, tintfo tiyantjintja ngobe naku sewuyabanjwa ngemacala lawenta. (2)
4. Mphotfo bekumele ayewukwenta luhlolo lwengati yakhe neyemntfwana. Bekumele alindze lomntfwana abelekwe bese ubuka lufuto. (2)
5. Lesaga sisho kutsi kute lokwentako lokugcina kungakaveli ebaleni, naHleta bekatsi angeke nanini kuvele kutsi nguye lowabulala umkakhe LaMkhwanazi, Magagula naGedlembane kepha ekugcineni kwavela waboshwa. (2)

[10]

SIGABA B NE-C: IRUBHRIKI YEKUHLOLA INDZABAMBHALO – YENOVELI NEMDLALO [25 EMAMAKI]

Timphawu	Emalengiso	Licophelo lelisetulu	Lokwenetisako	Lokusilele	Lokungaphumelelisi
<p>LOKUCUKETFWE</p> <p>Kuchazwa kwesihloko Kujula kwemibono, Kwesekelwa nekuvisiswa kwetheksthi</p> <p>15 EMAMAKI</p>	<p>12-15</p> <p>-Imphendvulo leneminingwane lengemalengiso lababatekako: 14-15 Imphendvulo leneminingwane lengemalengiso langababateki: 12-13 -Sihloko sichazwe ngalokujulile -Luchungechunge lwemaphuzu lababatekako ekwesekela lacashunwe etheksthini -Luhlobo lwembhalo kanye netheksthi kuvisiswe ngemalengiso</p>	<p>9-11</p> <p>-Imphendvulo leneminingwane lesecophelweni lelisetulu -Sihloko sichazwe ngelicophelo lelisetulu kukhomba kusivisa -Lamanye emaphuzu ekwesekela ayevakala kodwa akaketulwa ngendlela leindzelekile -Luhlobo lwembhalo kanye netheksthi kuvisiswa ngelicophelo lelisetulu</p>	<p>6-8</p> <p>-Sihloko sichazwe ngalokwenetisako kodwa akusito tonkhe tinlangotsi leticikelelwe ngalokuphelele -Akhona lamanye emaphuzu lamahle lesekela sihloko ngalokwenetisako -Lamanye emaphuzu esekelwe kodwa esikhatsini lesinyenti bufakazi abukholweki -Kukhona lokusilele ekuvisiseni luhlobo lwembhalo kanye netheksthi</p>	<p>4-5</p> <p>-Sihloko sichazwe ngekunyanyalata ngaphandle kweminingwane lesekelako -Ambalwa kakhulu emaphuzu lafanele kwesekela sihloko -Kuncane kakhulu kuvisiswa kweluhlobo lwembhalo netheksthi</p>	<p>0-3</p> <p>-Kuncane kakhulu kuvisiswa kwesihloko -Mncane kakhulu umzamo wekuphendvula umbuto -Imibono ayikholweki -Luhlobo lwembhalo kanye netheksthi akukavisiswa nakancane</p>
<p>SAKHIWO NELULWIMI</p> <p>Sakhiwo, Kuhleleka nekwetfula Kusetjentiswa kwelulwimi, umoya, nesitayela</p> <p>10 EMAMAKI</p>	<p>8-10</p> <p>-Sakhiwo lesibumbene -Singeniso nesiphetho lesingemalengiso -Imibono yakhiwe yahleleka ngemalengiso -Lulwimi, umoya nesitayela kuvutsiwe futsi akunamaphutsa</p>	<p>6-7</p> <p>-Sakhiwo lesicacile lesinemibono lehleleke ngelicophelo lelisetulu -Singeniso nesiphetho kanye naletinye tindzima kuhleleke ngalokubumbene -Imibono ihleleke ngelicophelo lelisetulu -Kunemaphutsa lambalwa elulwimi, umoya nesitayela</p>	<p>4-5</p> <p>-Bukhona bufakazi lobutsite besakhiwo -Kuhleleka nekubumbana -Kuhleleka nekubumbana kwemubono kuyenetisa kodwa kunemaphutsa -Lulwimi lunemaphutsa lambalwa; umoya nesitayela kuyenetisa Kuhleleka kwetindzima kuyenetisa</p>	<p>2-3</p> <p>-Sakhiwo sikhomba emaphutsa ekuhlela -Imibono ayikahleleki ngalokubumbene -Lulwimi lunemaphutsa lamanyenti -Umoya nesitayela akwemukeleki Kuhleleka kwetindzima kunemaphutsa</p>	<p>0-1</p> <p>-Kungahleleki kahle kwesakhiwo kukhinyabeta kubumbana kwemibono -Emaphutsa elulwimi nesitayela lesingakemukeleki kwenta lombhalo ungabi yimpumelelo -Umoya nesitayela akwemukeleki -Tindzima tihlangahlangene</p>
<p>KWEHLUKA KWEMAMAKI</p>	<p>20-25</p>	<p>15-19</p>	<p>10-14</p>	<p>5-9</p>	<p>0-4</p>

TIMPHAWU LETISETJENTISWA NAKUMAKWA LULWIMI

1.	Sipelingi	sp
2.	Timphawu tekufundza	p
3.	Kuphindzaphindza	pp
4.	Lulwimi	lw
5.	Luhlelomusho	lm
6.	Kuhlanganisa	
7.	Kwehlukanisa	/
8.	Lokushiye	^
9.	Sikhatsi	skh
10.	Kuhlanganisa imicondvo yendzima	
11.	Kwehlukanisa tindzima	

IMITFOMBOLWATI LESETJENTISIWE:

1. Simelane S.Z (2015) Kutawuba Njalo, Pretoria: CAMBRIDGE UNIVERSITY PRESS
2. Siswati HL Literature self study guide, (2012)
2. www.drama.com accessed on 17 January 2020 12:15

BABHALI BALENKHOMBANDLELA

LITIKO LETEMFUNDVO LESISEKELO LIBONGA LABABHALI LABALANDZELAKO, NGEKWENTA
UMSEBENTI LOWENTE LOKUBHALWA KWALENKHOMBANDLELA WABA YIMPHUMELELO:

Ms. Veronica C Shongwe Umholi weTilwimi Temdzabu eMpumalanga

Ms Thobile P Tshabalala Umeluleki wekharikhulamu yeLulwimi LweSiswati eMpumalanga

1. Ms. Gloria M Ngomane Umfundzisi weLulwimi LweSiswati eMpumalanga
2. Mr. Corry G Nkosi Umfundzisi weLulwimi LweSiswati eMpumalanga
3. Ms. Peggy S Singwane Umfundzisi weLulwimi LweSiswati eMpumalanga
4. Ms. Nombulelo F Maseko Umfundzisi weLulwimi LweSiswati eMpumalanga
5. Ms. Busisiwe E Nkosi Umfundzisi weLulwimi LweSiswati eMpumalanga
6. Mr. Hendrick M Ngwenyama Umfundzisi weLulwimi LweSiswati eMpumalanga
7. Mr. Vusumuzi J Shabangu Umfundzisi weLulwimi LweSiswati eMpumalanga

The Mind the Gap study guide series

This publication is not for sale.

© Copyright Department of Basic Education
www.education.gov.za

Call Centre 0800 202 993

Inkhombandleya Yeluhlolo-Umdlalo-'Kutawuba Njalo Libanga Le **ISBN12- 978-1-4315-3394-7**



basic education

Department:
Basic Education
REPUBLIC OF SOUTH AFRICA